

قارا سېزىك

ئاباس مۇنىياز تۈركىيىقان

بىرقانچە كۈندىن بۇيان تولا ئىككىلىنىپ يۈرۈپ، مانا بۈگۈن ئاخىرى بىر قارارغا كەلدىم. نىمە قارار دەمسىز؟ يۇرتقا ئۆزىدىن بۇرۇن نام- تەخەللۇسى كېلىپ بولغان مەھەللىدىشىمنىڭ ئالدىغا سالامغا بېرىش قارارى!

ئاڭلىماققا، بۇ شۇنچىلىك ئاددى ئىش. لېكىن بىلىشىڭىز، چەت ئەلدە ئۇزۇن يىل ئىلىم تەھسىل قىلىپ، مەھەللىمىزگە ئەمدىلا قەدەم باسقان ئۇ دوستۇم ئۇ قەدەر ئاددىي ئادەملەردىن ئەمەس. دېدىمغۇ، ئۇ وقۇش پۈتتۈرۈپ كېلىپ بولغىچە، ئۇنىڭ تەخەللۇسى چېگرا ئاتلاپ كېلىپ بولغان، دەپ.

مەھەللىدىمۇ بۇ ھەقتە گەپ تولا. « ئاشۇ شۈكۈر زەللىنىڭ كۆك پوتلا ئوغلى چەتتە ئوقۇپ سەللە كىيىپ كېلەلگەن بولسا، ئوقۇش دېگەن ئادەم تاللىمايدىغان نىمىكەن » دەيتتى بەزىسى. « سەللە شۇ قەدەر ئەرزان بولسا، چەت ئەل دېگەنمۇ تايىنلىق يەركەن » دەپ قاينايتتى يەنە بىرلىرى.

مەنمۇ مۇرەككەپ ھېسسىياتتا. تەڭتۇش ئۆسكەن ئۇ دوستۇمنىڭ (كىچىك چاغلىرىمىزدا دوست ئىدۇق) ئالدىغا شۇ ساڭەتنىڭ ئۆزىدىلا باراي دېسەم، مەنمۇ ئۇنىڭ بىلەن ئوخشاشلا مۇشۇ مەھەللىدە چوڭ بولغان. ئۆزۈمچە كىچىك ئادەم ئەمەسمەن. زادىلا بارماي قويماي دېسەم، مەھەللىمىزنىڭ ئۇدۇمى شۇنداق: نام- ئابروي قازىنىپ كەلگەن ھەرقانداق مەھەللىدىشىمىزنىڭ ئالدىغا سالامغا بارماي قويمايمىز. كەينىمىزگە ئۆرۈلۈپلا — قايتىپ كېلىپلا، ئۇنىڭ بىزدىن ھېچقانچە ئارتۇق بېرىنىڭ يوقلۇقى ھەققىدە مۇلاھىزە قىلىشىمىز. دەپ قويۇشۇم كېرەككى، مەنمۇ مۇشۇ مەھەللىنىڭ ئادىمى. ئەمما ماڭا نىسبەتەن تېخىمۇ مۇھىم بولغىنى، ئۇنىڭ سەللە كىيىپ كەلگەنلىكى توغرىسىدىكى خەۋەر. ئۇ، راستىنلا سەللە كىيىپ كەلگەنمىدۇ؟ چەتنىڭ سەللىسى قانداق بولۇدىغاندۇ؟...

كىم سەل تاققا- تۇققا چىقىپ قالدغۇ دەيمەن. كەچۈرۈڭلار، يېقىندىن بېرى كۆڭلۈم تازا جايدا ئەمەس. ئىچىمنىڭ بىر يەرلىرى مۈشۈك تاتلىلىۋالغاندەك، ياق، قىزىل مۇچ قويۇۋاتقان دەك ئېچىشىپلا تۇرىدۇ. ئۇنىڭ سەللىسى ھەققىدىكى گەپلەرنى ئاڭلىغاندىن بۇيان چۈشلىرىمۇ باشقىچە: كۆكتە بىر ئوبدان ئۇچۇپ كېتىۋېتىپ، ھېچ گەپنىڭ تايىنى يوقلا چۈشۈپ كېتىمەن. ئېشەككە مىنىپ چۈشەيمەنۇ، بىر ئوبدان مېڭىۋېتىپ يىقىلىپ چۈشۈمەن. يۈگۈرسەم، نىمىشقىكىن كەينىمگە ماڭمەن... ئۇنىڭ تەخەللۇسى نېرۋامغا تېخىمۇ بەكراق تېگىدۇ. خۇدا بەردى شۈكۈر ئوغلى

مەشھۇرى! قاراڭ، ئۇنىڭ قويۇۋالغان تەخەللۇسىنى. ئۇ نىمە قىلغىنىغا مەشھۇر بولغۇدەك؟ چەت ئەلدە بىرقانچە يىل لاغايلاپ يۈرسىلا مەشھۇر بولۇپ كېتىدىغان گەپمىكەن؟!

ئەسلى گېپىمگە كەلسەم، مەن مۇشۇنداق ئويلىدۇم. مەھەللىدىكى خېلى كۆپ كىشىلەرنىڭمۇ شۇنداق ئويلايدىغانلىقىغا ئىشەنچىم كامىل. مېنىڭ باشقا دوست- ئاداشلىرىمنىڭمۇ مۇشۇنداق ئويلىشىدا گەپ يوق. نىمىشقا شۇنداق ئويلىمىغۇدەك؟ تەڭتۇشلار بىلەن بىر قاتاردا چوڭ بولغان تۇرۇغلۇق، مانا ئەمدى مەشھۇرمەن، دەپ كەلسە، باشقىلار كىم ئىكەن ئۇنداقتا؟ مەن كىم ئىكەنمەن؟ ھېلىغۇ ئازراق بولسىمۇ ئوقۇپتىكەنمەن. ساۋاتسىز بولغان ھالەتتىمۇ، ئۇنىڭ ئالدىدا مەن مەڭگۈ مەشھۇر. مەشھۇر بولۇشقا ئەڭ لايىقى مەن. ماڭا ھەممىدىن بەك تەسىر قىلغىنى، ئۇنىڭ سەللىسى توغرىسىدىكى پاراڭ. ھە-ئە، سەللى!

كىچىك ئادەم ئەمەسلىكىمنى ئۆز-ئۆزۈمگە يېنىش- يېنىشلاپ ئەسكەرتىپ كەلسەممۇ، يەنە نىمىشقىكىن يۈرۈكىم دۈپۈلدەيدۇ. شۇنداقتىمۇ، ئۆزۈمنى تۇتۇۋېسىپ، بۈگۈنكى قوياشلىق كۈنگە ئوخشاشلا چىرايمغا كۈلكە يۈگۈرتتىم. يۈز تېرىلىرىم ئەسكى پۇرۇچتەك پۇرۇشۇپ تۇرسىمۇ، ھەرھالدا ئۇچۇق چىرايى بىر ئادەمگە — ئۆزۈمگە زادىلا ئوخشىمايدىغان، مەرد- مەردانە بىر ئەرگەكە ئوخشىغاندىمەن، دەپ ئويلايمەن.

— ئەسسالامۇ ئەلەيكوم!

ئۈرۈكلەر ھۈپپىدە چېچەكلەپ كەتكەن ھويلىغا شۇنداق دەپ قەدەم باستىم مەن.

سۇپىدا بەدەشقان قۇرۇپ ئولتۇرغان خۇدابەردىنى مېنى كۆرۈپلا چاچراپ ئورنىدىن قوپىدۇ دەپ ئويلىۋېدىم. لېكىن، ئۇ ئۇنداق قىلمىدى. چاچراپ تۇرمىسىمۇ مەيلى ئىدىغۇ، ماڭا ئىزا بولغىنى، ئۇ مىدىرلاپمۇ قويمىدى. خۇددى مېنى كۆرمىگەندەك، كۆزلىرىنى پارقاتقىنىچە نىمىگىدۇر قاراپ تۇرۇۋەردى.

«چوڭچىلىقىنى قاراڭ...»!

غەزىپىم تېشىپ تۇرسىمۇ، چىداپ تۇرۇپ يەنە بىر قېتىم سالام بەردىم:

— ئەسسالامۇ ئەلەيكوم، خۇدابەردى ئاداش!

— ۋە... ۋە ئەلەيكوم ئەسسالام!... ۋە ئەلەيكوم... --- دېدى ئۇ، مەڭدەپ قالغان ئادەمدەك دۇدۇقلاپ ۋە قولاشمىغان بىر ھالەتتە ئورنىدىن تۇرۇپ، ئۇزاتقان قوللۇرىمنى مەھكەم قىستى، — كىمنى خىيال قىلسا شۇ كېلىدۇ دەپ... توۋا، شۇ تاپتا سىلنى ئويلاپ ئولتۇراتتىم. ھەيران قېلىۋاتامدىلا؟ خۇدا ھەقىقى راست دەيمەن ئاكا. سىلى مېنى تۇنۇمىغان بىلەن، مەن تونۇيمەن سىلنى. مەنتىمىن ھوشۇر دېگەن ئۆزلىرى بوللىغۇ دەيمەن؟ سىلى دېگەن كاتتا تارىخچى. ئەسەرلىرىنى تولا ئوقۇپ... توۋا، كىمنىڭ گېپىنى قىلسا، كىمنى ئويلىسا شۇ... خۇدا بەردى، بۈگۈن ماڭا خۇدا بەردى. قېنى، تۆرگە، ئاكا..!

--- مەتتىنمەن ھوشۇر دېگەن تارىخچى ئەمەس، يازغۇچى — دېدىم مەن قىستاپ كەلگەن كۈلكەنى ئاران بېسىۋېلىپ. گېپىدىن قارىغاندا، ئۇنىڭدىن ئەيمىنىشنىڭ ھاجىتى يوقتەك تۇتتى. — ھە، بىلىمەن، --- دېدى ئۇ، ھېچنەمە سەزمىگەندەك بىر ھالەتتە، ئالدىراپ- تېنەپ داستىخان راسلاۋېتىپ، — ئۆزلىرى داڭلىق يازغۇچى. چەت ئەل تىلىغا تەرجىمە قىلىنغان ئەسەرلىرىنى قالدۇرماي ئوقۇپ چىققانمەن. ۋاي- ۋوي، «قۇم باسقان شەھەر»، «ئالتۇن چىشلىق ئىت»، «قارا قورساق سەركە» دېگەنلەر ئالامەت ئەسەرلەر جۇمۇ. لېكىن، ئاكا، بۇلارنىڭ ھەممىسى تارىخ. مېنىڭ نەزەرىمدە، يازغۇچىلارنىڭ ھەممىسى تارىخچى. بۇلۇپمۇ، سىلى يازغان ئاشۇ « مەشھۇرى...»

— مەڭدەپ قالمىغانسىلە ھە، خۇدا بەرداخۇن؟ — دېدىم مەن، تىلىمنىڭ ئۇچىغا «تولا ئوقۇپ ئىلىشىپ قالمىغانسىلە» دەپ كەلگەن گەپنى يۇمشۇتۇپ، — تونۇمىدىڭلارمۇ؟ مەن دېگەن ھاشىماخۇن. سىلى بىلەن ھېمىشە ئۇرۇشۇپ قالىدىغان ھېلىقى ھاشىم گاڭگۇن مەن شۇ ئەمەسمۇ؟ بىللە چوڭ بولغان، بىللە ئوقۇغان... ئالدىڭلارغا سالامغا كەلسەمزە تونۇماسقا سېلىپ... — ھە؟!...

ئۇ شۇنداق قاتتىق چۆچۈپ كەتتىكى، چاي تولدۇرۇپ، داستىخانغا قويمىقچى بولغان پىيالىمۇ قولىدىن چۈشۈپ كەتتى. شۇ ئان، قارا بېسىپ ئويغانغان ئادەمدەك بېشىنى سىلكىدى. ئۆلۈمدىن قۇتۇلۇپ قالغان ئادەمدەك يۈزلىرىنى چىمدىدى. كۆزلىرىنى چىمىلداقتى... —

--- ئەستاغپۇرۇللا! — مەن كىرگەن چاغدىكى ھالىتىگە يات بىر قىزغىنلىق بىلەن قۇچۇقنى كەڭ ئېچىپ ئالدىمغا كەلدى ئۇ، — يەنە بىر قېتىم ئەستاغپۇرۇللا! سىلنى باشقا بىر ئادەم دەپ ئويلاپ قاپتىمەن، ھاشىماخۇن ئاداش. مېنى ئەپۇ قىلىڭلا. يېڭىباشتىن كۆرۈشەيلى، ئەسسالامۇ ئەلەيكۇم....!

ئۇ، مېنى قاتتىق قۇچاقلاپ، مەڭزىلىرىمگە مەڭزىلىرىنى يېقىپ كۈرۈشۈپ بولغاندىن كېيىن، خىجالەتتىن قۇتۇلۇپ، ئەسلىگە كەلگەندەك بولدى. ئەمدىكى خۇدا بەردى ھېچكىمدە كۈرۈلۈپ باقمىغان قىزغىنلىق، مېھماندوستلۇق ۋە وچۇق- يۇرۇقلۇقنى ئىپادە قىلىپ ئولتۇراتتى.

--- بايازە قىزىق ئىش بوپتۇ- ھە، --- دەپ گەپنى يەنە ئۆزى تەشتى ئۇ، --- سىلى كىرگەننى تۇيغاندەك قىلدىم... مەتتىنمەن ھوشۇر دېگەن ئاكىمىز شۇ ئوخشايدۇ دەپ ئويلىدۇم. نىمىشقا شۇنداق ئويلاپ قالدىڭلا دەمسىلە؟ ھەي... دېسەم، بۇمۇ بىر قىزىق ھېكايە. يا ئىشىنىسىلە، يا ئىشەنمەيسىلە. دەل شۇ چاغدا، ئاتا- بوۋىلىرىمنىڭ تارىخىنى، ئوچۇق ئېيتسام، ئۇلارنىڭ چىرايىنى كۆرۈپ ئولتۇراتتىم. بىر ئۆمۈر باي- باياشاتلىقتا ياشاپ ئۆتكەن ئۇلۇق بوۋام مەغپىر خوجا دوستى ئاشىق مەشھۇرىنىڭ قىلمىش- ئەتمىشلىرىگە كۆزۈم چۈشكەندە، ئىختىيارسىز ھالدا مەتتىنمەن ھوشۇر دېگەن تارىخچىنى (سىلنىڭ تىلىڭلا بويۇچە، يازغۇچىنى) ئەسكە ئالدىم. « مەشھۇرى» نى

شۇ كىشى يازغان ئەمەسمىدى. ئەجدادىمنى مەسخىرە قىلغىنى ئۈچۈن ئاچچىقىم كېلىدۇ. راستچىللىق بىلەن، شۇ قەدەر تولۇق ۋە قاملاشتۇرۇپ يازغىنىنى ئويلىسام، ئاپىرىن دەيمەن. كۈلگۈمۇ كېلىدۇ. بۇنى قانداق بىلىدىكەن دېسەڭلا، ئۇنىڭ يازغىنى مېنىڭ بايا كۆرگىنىم بىلەن . ئوپ- ئوخشاش چىقتى .

-----بايا قولۇڭلىدا كىتاپ باردەك قىلمايتتىغۇ؟----- ئۇنىڭ گېپىنىڭ تەكتىنى ھېچ چۈشەنمەي، قىزىقسىنىپ سورۇدۇم مەن .

-----كىتاپقۇ يوقتى. لېكىن، قەلب كۆزۈمدە كۈرۈپ ئولتۇراتتىم.

-----خىيال قىلىپ ئولتۇرغان ئىكەنسىلە- دە!

-----ياق. خىيال قىلىمدىم، راستىنلا كۆردۈم، ئاداش.

تېخىچە ئۆزىگە كېلىپ بولالمىدىمۇ نىمە بۇ ئاداش، دەپ ئويلىدۇم ۋە:

-----ئۇ ئالەمدىكى ئەجدادلارنى خىيال قىلىشقا بولۇدۇ، كۆرگىلى بولمايدۇ،----- دېدىم، مېھمان ئىكەنلىكىمنى ئۇنتۇپ، « گاڭگۈنلۈق » بىلەن .

-----مانا بۆگۈن، ئەجدادلار تارىخىنى ئەينەن كۆرۈشكە بولۇدىغانلىقى تولۇق ئىسپاتلاندى!---
- دېدى ئۇ، ھايجانلىنىپ .

-----تارىخ دېگەننى ھەركىم ئۆزى بىلگەنچە يازىدۇ. ھەممە ئادەم ئۆزىگە پايدىلىق تەرىپىنى قازىدۇ. شۇڭا مەن تارىخ دېگەنگە ئۆچ. پايدىسىز ئۆتمۈشنىڭ، يالغان تارىخنىڭ نىمە كېرەكى؟

-----دەل شۇ تارىختىكى ساقىلىقنى تۈگۈتۈش ھەققىدىكى نەزەرىيىنى ئوتۇرغا قويۇپ، دوكتۇرلۇق قالىپىنى كىيىپ كېلىۋىدىم. مانا بۆگۈن ئۇ، ئەمەلىيەت ئارقىلىق ئىسپاتلاندى. نەق ئۆز يۇرتۇمدا كەشپىيات ياراتتىم. ئەمدى نۇرغۇن ئىشلار ئاسانلىشىدۇ. تارىختىكى ساناقسىز سىر- تۈگۈنلەر تولۇق يېشىلىدۇ....!

ئۇ بەكلا خوشال دەك قىلاتتى. ئۆزىنى تۇتالماي، بىر جايدا پىرقىرايتتى. قوللىرىنى توختىماي ئىشقىلايتتى....

-----سىلىنىڭ دوختۇرلۇق قالىپى دېگىنىڭلا بىز گېپىنى قىلىدىغان سەللە شۇمۇ؟ --- ئۇنىڭ خوشاللىقىنى بىر ياققا قايرىپ قويۇپ، ئۆزۈم قىزىققان ئىشتىن گەپ باشلىدىم مەن. ئەمدىلىكتە ئىككىلىمىز بىر- بىرىمىزگە ئۆزلىشىپ قالغاندۇق.

-----سەللە؟.... ھە، توغرا، سەللە دېسەكمۇ بولۇدۇ. بەك مۇشەققەتتە كىيگەن سەللە.

-----سەللە دېگەن مۇسۇلمان زاتىغا بۇيرۇلغان نەرسە ئىدى.... چەتتىمۇ مۇسۇلمان بارىكەندە، گېپىڭلەپچە؟

-----بار. جاھاننىڭ ھەممىلا يېرىدە مۇسۇلمان بار .

-----ئۇلارمۇ قۇرئان ئوقىدۇمۇ ئۇنداقتا؟

-----ئەلۋەتتە. جاھاندىكى ھەممە مۇسۇلماننىڭ مۇقەددەس كىتابى بىر. ئەمما، شەرھىيەلەش، تەدبىقلاش ئۇسۇلى ئوخشىمايدۇ .

-----بۇ....

مەن غىقىدە بولۇپ قالدىم. ئۇششاق ئىشلار ھەققىدە پارچە- پۇرات خەۋەر يېزىپ يۈرۈپ ، يازغۇچى دەپ ئاتىلىپ قالغىنىم، ئۇنىڭ ئۈستىگە كۆزگە كۆرۈنگەن قەلەمكەشلەرنىڭ ھەممىسىنى ساناپ بېرەلەيدىغىنىم ئۈچۈن، مەھەللىدە داڭدار زىيالى سانلارنىڭ خىيالىمدا، مەن بىلمەيدىغان نەرسە بولماسلىقى كېرەك ئىدى. لېكىن، بۇ ئاداشنىڭ چېكىۋېلىپ جۈيلىگەندەك گەپلىرى....

-----دوختۇرلۇق سەللىسى بەك ئېسىلمۇ؟ --- خاتا گەپ قىلىپ تاشلاشتىن ئەنسىرەپ تۇرساممۇ، قىزىقىشىمدىن يەنىلا ۋاز كەچمىدىم .

-----ۋاي چاقچاق قىلماڭلا ھاشىماخۇن. دوختۇرلۇق ئەمەس، دوختۇرلۇق دەڭلا...ھە، سەللىنىڭ گېپىنى قىلىدىڭلا راست، --- ئۇ، شۇنداق دېگىنىچە، جاڭگۇر- جۇڭگۇر بىرنەرسىلەر ئېسىلغان سەت بىر باش كىيىمنى كۆتۈرۈپ چىقتى. بىر قاراشتا، ئۇنىڭ ئۈستىگە كىتاب چاپلاپ قويغاندەكمۇ كۆرۈنەتتى، --- سىلى دېگەن دوختۇرلۇق سەللىسى مانا مۇشۇ شۇ. ئاددىيلا نەرسە.

-----چەتتە مۇشۇنى كىيىۋالسىلا ھەممىدىن چوڭ ئادەم بولۇپ كېتىدىغان گەپمۇ؟

-----ھەممىدىن چوڭ ئەمەس، ئىش قىلىپ، ئىلىم ئەھلىلىرىنىڭ كۆزىگە كۆرۈنگەنلىرى ئاساسەن مۇشۇنى كىيىدۇ .

-----مۇشۇ كېلەڭسىز سەللىنى كۈن بويى كىيىپلا يۈرۈدىغان گەپ ئىشكەندە...

-----ياق، مۇراسىمدىلا كىيىمىز. باشقا ۋاقىتلاردا ئۆيدە تۇرۇدىغان نەرسە بۇ.

-----ئۇنداق بولسا، سەئىد كىيگەنلەر بىلەن كىيىمگەنلەرنى قانداق پەرق ئېتىدۇ، ئۇ خەق؟

-----پەرق قورساقتا، --- شۇنداق دېگىنىچە قورسىقىغا بىر- ئىككىنى ئۇرۇپ قويدى ئۇ.

مەن تېخىمۇ گاڭگىراپ قالدىم. روھلاندۇرۇش دورىسى يەۋالغان ئادەمدەك كۈلۈمىسپەرەپلا ئولتۇرغان خۇدابەردى بىردىنلا سىرلىق قارا جاڭگالدىك كۆرۈنۈشكە باشلىدى. ئۇنىڭ كۈلكىسىمۇ، گەپ- سۆزلىرىمۇ....سىرلىق، چۈشۈنۈكسىز ئىدى.

-----پەرق قورساقتا دېگىنىم، --- پۇشۇلداپ ئولتۇرغىنىمنى كۆرۈپ، ئوڭايىسىزلانغان ھالدا

ئىزاھات بەردى بەردى ئۇ، بىر ھازادىن كېيىن، ---ئۇ يەردە كىشىلەر بىر- بىرىنى سىلى دېگەن ھېلىقى سەئىد بىلەن ئەمەس، قورساقتىكى ئوماچ بىلەن قەدىرلەيدۇ. مەسلەن، مەن دۇنيا ئانچە

تونۇپ كەتمەيدىغان، نامرات بىر مىللەتنىڭ بالىسى. ئەمما، كېچە - كۈندۈز تىرىشىپ ئۆگۈنۈپ، تەتقىق قىلىپ يۈرۈپ، سىلىگە دەپ بەرگەن ھېلىقى نەزەرىيىنى ئوتتۇرىغا قويۇۋېدىم، ئەنگىلىز، فىرانسۇس دېگەندەك ھەر چوڭ مىللەتلەرنىڭ ئالىملىرىمۇ ھەيران قالدى. ھەممىسى بارىكالا ئوقۇپ، شۇ مەيداننىڭ ئۆزىدىلا بايقى سەللىنى كىيگۈزدى. ھېچقايسىسى بۇ بىز بىلمەيدىغان مىللەتتىن ئىكەن، شۇڭا بۇنىڭغا بەرگەن سەللىنى ئۆزىمىزلا كىيەيلى، دېمىدى. سىلى ئوتتۇرىغا قويغان نەزەرىيە نىمە توغرىسىدا، دەپ سورايىسىلە ھەقاچان. بىر جۈملە بىلەن ئېيتسام، مېنىڭ ئوتتۇرىغا قويغىنىم تارىخ توغرىسىدىكى نەزەرىيە .

---يەنە شۇ تارىخمۇ؟ يالغان - ياۋىداق گەپ، ئۇستىخانلىرى ئاللىقاچان توپىغا ئايلىنىپ كەتكەن ئەجدادىلار ھەققىدىكى ماختاش، قاغاشلار.... بۇنى بىلسە نىمە بوپتۇ، بىلمىسە نىمە بوپتۇ. ماڭا قويۇۋەتسەنمۇ، چوڭ دادامنىڭ ئىسمىنىمۇ بىلگۈم يوق. بۇنى بىلگەننىڭمۇ نىمىگە پايدىسى؟ شۇڭا دەيمەن، ھامان ئىجادىيەت قىلغاندىكىن، نەپ بېرىدىغان ئىشلار ھەققىدە قىلىدىغان گەپ ئىدى .

----- ھازىر دېدىڭلىغۇ، تارىخ -- يالغان - ياۋىداق گەپ دەپ. مەن نەق مۇشۇ يەرنى تۇتتۇم. مېنىڭ بۇ كەشپىياتىم تارىختىكى ھەرقانداق يالغانچىلىقلارنى ئېچىپ تاشلايدۇ. تارىختىن قىلچە خەۋىرى يوق ، ھەتتا ساۋاتسىز كىشىلەرنىمۇ ئەجدادىنى ۋە ئۇلارنىڭ قىلمىش - ئەتمىشلىرىنى ئەينەن كۆرۈش ئىمكانىيىتىگە ئىگە قىلىدۇ. چۈشەنمىدىڭلىما؟ ئاددىيلىق قىلىپ ئېيتاي، بۇ مۇنداق گەپ: بايا سىلى دېگەندەك، ھازىر تارىخنى ھەركىم ئۆزى بىلگەنچە يازىدىغان بولۇپ كەتتى. ھەتتا بىر مىللەتنىڭ تارىخىنى يەنە بىر مىللەت يېزىپ بېرىدىغان دەرىجىگە بېرىپ يەتتى. ئەسەر - ئەسىرلەر ئۆتۈۋېرىدۇ. يالغان - ئويدۇرمىلار تارىخ بولۇپ قېلىۋېرىدۇ. بۇ ئېچىنىشلىق ئىش. بەكلا ئېچىنىشلىق ئىش! مەن دەل مۇشۇنداق ساقتا تارىخ ۋە ئۇنى قالدۇرغۇچىلارغا زەربە بېرىپ، ئىنسانىيەتنىڭ قىسمەت يولىنى كىيىنكىلەرگە ھەقىقىي ھالىتى بىلەن كۆرسىتىش ئۈچۈن، ئۈنۈملۈك بىر خىل سۇيۇقلۇق ئىشلەپچىقىش تەشەببۇسىنى ئوتتۇرىغا قويغانىدىم. مانا بۈگۈن ئۇنى ئۆز نېرۋام ئارقىلىق سىناق قىلىپ مۇۋەپپەقىيەت قازاندىم. ئۆز مەھەللىمىدە سىناق قىلغىنىم تېخىمۇ ئۇلۇق ئىش بولدى. مانا، مانا بۇ مۇشۇنچىلىك ئاددىي سۇيۇقلۇق، --- ئۇ، شۇنداق دېگىنىچە، دېرىزە تەكچىسىگە قويۇلغان كىچىك بىر قۇتىنى ئېلىپ ماڭا كۆرسەتتى، --- قورساقنى ئوبدان توقلاپ ئولتۇرۇپ، بۇنىڭدىن بىر تېمىم يۇتۇمىز. پەقەت بىر تېمىملا يۇتۇمىز. بەش مىنۇت ئۆتكەندىن كېيىن، نەچچىنى ئەجدادىمىزنىڭ چىرايىنى كۆرمەكچى بولساق شۇنچىنى سانايىمىز. مۇنداقچە ئېيتقاندا، دادىمىز بىرىنچى ئەۋلات بولۇدۇ. بىزنىڭ سانقىمىزغا ئاساسەن، كۆز ئالدىمىزدا ئاستا - ئاستا بىزنىڭ شۇ سانقىمىزغا توغرا كەلگەن ئەجدادىمىزنىڭ چىرايى كۆرۈنۈشكە باشلايدۇ. ساناقنى ئالماشتۇرمىساق، شۇ ئەجدادىمىزنىڭ ھاياتىدىكى بارلىق ياخشى - يامان ئىشلىرى ئىلگىرى - كېيىنلىك تەرتىۋى بويۇچە بىر - بىرلەپ تىزىلىپ ئۆتۈدۇ. باشقا ساناق سانساق، شۇنىڭغا ماس كېلىدىغان ئەجدادىمىزنىڭ چىرايىنى كۆرۈمىز. بۇنىڭ تەركىۋى... راست گەپنى

قىلىسام، بۇنىڭ تەركىۋىنى دېسەم، بېشىڭلا ئايلىنىپ كېتىدۇ. شۇنداق بولغاندىكىن، يۈز بەرگەن ئىشىنىلا دەي. ئوقۇۋاتقان چېغىمدىن تارتىپلا ئويلاپ كەلگەن سۇيۇقلۇقنى ياساپ، مانا بۆگۈن تۇنجى قېتىم سىناق قىلدىم. قىزىق ئىش بولدى دەڭلا. سۇپىدا بەدەشقا قۇرۇپ ئولتۇرۇپ بىر تېمىم ئىچىپ قويايمەنمۇ، بەش مىنۇت ئۆتەر- ئۆتمەيلا رەھمەتلىك دادام كۆزۈمگە كۆرۈندى. دېسەم ئىشەنمەيسىلە. ئۇنى راستتىنلا كۆردۈم. خەۋىرىڭلا بار، دادام قورسىقىغا ئامراق مەزىن ئىدى. خەقلەر دېگەندەك، ئۇنىڭ قولىدا يەنە شۇ زەللە. بەلۋىغىدا قۇيماق، پوئىكال... مانا مۇشۇلارنى ئەينەن كۆردۈم. ئۇنىڭغا قاراۋېتىپ، خۇدايا توۋا دەپ قالىدىمكى، دادامنىڭ ھاياتىنىڭ تەڭدىن تولىسى نەزىر- باراۋەتلەردە ئۆتۈپتۇ. ئۇنى ياش ۋاقتىدىن تارتىپ، قېرىپ، ئۆلۈپ تۈگۈگۈچە بولغان ئارىلىقتا لوقما چايناۋاتقان ھالەتتەلا چېلىقتۇردۇم. ياسىغان نەرسەم كارغا كەلدى دەپ بەكلا خوش بولۇپ كەتتىم. سىلىگە دېسەم، خوش بولۇپ ياكى خاپا بولۇپ كەتكەن ھالەتتەمۇ بۇ دورىنىڭ تەسىرىدىن دەرھال ئاجرىغىلى بولمايدىكەن. باشقا نەرسىلەرنى ئويلاپ تۇرغان تەقدىردىمۇ كۆرۈۋاتقان كۆرۈنۈشلەر ئۆزۈلۈپ قالمايدىكەن. بىرقارىسا چۈشتەك، چۈشمىكىن دېسە راست ئىش. قەلب بىلەن كۆزنىڭ تۇتاشقان بىر يېرىدە، مۆلدۈرلەپ تۇرغان كۆزگە چېلىقىپ تۇرۇۋاتقان بىر بوشلۇقتا راست سۈرەت... ئەجداد، ئۇنىڭ چىرايى، قىسمىتى، گەپ- سۆزلىرى، ئوي- خىيالى... خوشاللىقىدا قانداقتۇر بىر ساننى سانىۋەتتىم. (مەن ئوتتۇرىغا قويغان نەزەرىدىمۇ ساناق ساناش تەلەپ قىلىناتتى. بۇنى بايا سىلىگە دېدىم.) تۇيمايلا قالدىم، شۇن ئادام رەھمىتىنىڭ ئورنىغا باشقا بىر كىشىنىڭ چىرايى ئالماشتى. قارايمەن، قارايمەن، ھېچ مەن تونۇيدىغان ئادەملەردىن ئەمەس. بۇ كىم بولغىنىنى ئەمدى، دەپ تۇرسام، ئۇ مېڭىپ- مېڭىپ، ھەيۋەتلىك بىر ئوردىنىڭ دەرۋازىسىغا كەلدى. رەختكە يۆگەلگەن بىر نەرسىنى قولىقىغا مەھكەم قىسىپ، گېدىيىپ كېلىۋاتقان بۇ كىشىنى كۆرۈپلا، دەرۋازىنىڭ ئىككى يېقىدىكى ياراقلىق كىشىلەر سەپرۇس بولۇپ تۇرۇشتى. كىمدۇر بىرىنىڭ:

---- مەغپىر خوجا جاناپلىرى كەلدى! ---- دەپ توۋلىغىنى ئاڭلاندى .

بوۋام مەشھۇرنىڭ ئىسمىغا ئەجەپ ئوخشايدىكەن، دېگەن خىيالىنى كاللامدىن ئۆتكۈزۈپ بولغىچە، ئۇ، تەختتە ئولتۇرغان شاھقا سالام قىلىپ بولۇپ، قولىقىغا قىستۇرۇپ ئەكەلگەن كىتاپتىن ئىككى ۋاراق ئوقۇپ ئۆلگۈدى... مانا مۇشۇ يەرگە كەلگەندە، بۇ كىشىنى ئۇلۇغ بوۋام مەغپىر خوجا دوستى ئاشىق مەشھۇرى شۇ ئىكەن دەپ جەزمەلەشتۈردۈم. بۇ ھەقتە تارىخقىمۇ خېلى يازمىلار پۈتۈلگەن. « بىر مەشھۇر كىشى » دېگەن ئەسەردىمۇ بۇ زات توغرىلىق نۇرغۇن گەپلەر بار. ئۇنىڭ ئۈستىگە، دادام رەھمەتلىكىمۇ ئۇلۇغ بوۋام مەشھۇرى توغرىسىدا بوۋامدىن ئاڭلىغان جىق گەپلەرنى دەپ بېرىدىغان... شۇڭا مەن، چەت ئەلدە ئوقۇۋاتقان ۋاقىتىمدا « مەشھۇرى » دېگەن سۆزنى ئۆزۈمگە فامىلە قىلىۋالغاندىم... .

----ئۇنىڭ تەخەللۇسى ئەسلى مەشھۇرى ئەمەس ئىدى، ئۇنىڭ ۋاپاتىدىن كېيىن بۇ تەخەللۇسنى باشقىلار قويۇپ قويغان، دەپ يازغانىكەنغۇ « مەشھۇرى » دېگەن ھېلىقى ئەسەردە، --- ئانچە- مۇنچە بىلىدىغان نۇقتىدىن گەپ چىققىنى ئۈچۈن ، ھاپىلا- شاپىلا سۆز قاتتىم مەن .

----- بۇ دېگىنىڭلا راست، ---- ئالدىدىكى چايدىن بىر ئوتلىۋېلىپ، داۋام قىلدى ئۇ ، --- مەن ئوقۇغان ماتىرىياللاردىمۇ شۇنداق دېيىلگەن. دادامدىن ئاڭلىغىنىمۇ شۇ. « مەشھۇرى » دېگەن تەخەللۇسنى ئۇنىڭغا كېيىنكىلەر قويۇپ قويغانىكەن. بىراق، مەن بۇنى فامىلى قىلىۋالدىم. بۇنداق بولۇشتا، ئەجدادىمىز ئىچىدىن بۇنىڭغا ئوخشايدىغان ئىككىنچى بىر ئادەم چىقىمىغانىكەن. ئاتا- بوۋىلىرىم دىنى ساھەنىڭ ئۆلىمالىرى، داڭلىق زاتلاردىن بولۇپ ئۆتكەن بولسىمۇ، ئەڭ مەشھۇر بولغىنى يەنىلا «مەشھۇرى» ئىكەن .

----تارىخقا يېزىلغاندەك خوشامەتچى ئادەممىكەن زادى؟

-----بەكالا...

----خوشامەتى بوۋاڭلىنىڭ نامىنى تەخەللۇس قىلىپ نىمە قىلارىدىڭلا؟

----زامان- زاماندىن بېرى ياشاپ كېلىۋاتقان ئاشۇ ئۇلۇغ بوۋامنىڭ مەشھۇر ئىككى يۈزلىمىچىلىكىنى ئەۋلاتلارغا بىلدۈرۈپ قويماي دەيمەن .

----بۇ كونا گەپلەردىن سىلىگە نىمە پايدا ئەمدى؟

----كونا گەپ ----- تارىخ. تارىخ. --- كېلەچەكنىڭ يىلتىزى ۋە ئەينىكى. مەن مۇشۇ « مەشھۇر » لۇق تارىخىنى بالىلىرىمغا ئەينەك، ئەۋلاتلارغا ئىبرەت قىلماقچى .

----ئا...ھاي، ئادەم چۈشەنمەيدىغان گەپلەرنى قىلماڭلا ئاداشاۋاي. مۇشۇنداق مۇرەككەپ بىر ئىشلارنى قىلىپ يۈرگۈچە، كەلگۈسىدە كۆرۈدىغان بالىلىرىڭلىغا ئەسقاتىدىغان ئىجادىيەتلەرنى قىلساڭلا تېخىمۇ ئوبدان بولاتتى دەيمەنغۇ مەن .

----مۇشۇ قىلغىنىم دەل بالىلار ئۈچۈن بولۇۋاتىدۇ. نىمىشقا دېسەڭلا، ئۆتمۈشى ئېنىق مىللەتنىڭ كەلگۈسىمۇ روشەن بولۇدۇ. ئىبرەتلىك تارىخ پاراسەتلىك تۈرەلمىگە ھامىلىدار. مەن، تۈنۈگۈن ئارقىلىق ئەتىگە يول ئاچماقچى. ئەجدات تارىخىغا مېھنەت سىڭدۈرۈش بەدىلىگە ئەۋلات ئىستىقبالىنى پەرۋىش قىلماقچى .

----مۇشۇ ئارقىلىق قالتىس بالا (پەرزەنت) تاپاي دەپسىلە- دە .

----قالتىس بولۇپ كېتىشى ناتايىن. ئەمما، بىر نەرسىگە ئىشىنىمەن: ئەجدادىنى توغرا تونۇيالىغان ئادەم ئەۋلادىنىڭ سماھىسىنى ئالدىن كۆرەلەيدۇ .

----ھەي-ي-ي!... يەنە چۈشەنگىلى بولمايدىغان گەپلەر چىققىلى تۇردى. بىر ئېغىز گەپ بىلەن ئېيتسام، مېنىڭ تارىخ- پارىخ دېگەن بىلەن خۇشام يوق. كۆڭۈل بۆلۈدىغىنىم، تاپماقچى بولغان بالىلىرىم كاتتا ئادەملەردىن بولسا، دەيمەن... ھە راست، بۇ گەپلەرنى قويۇپ تۇرلى. ھېلى مېنى سىلىگە باشقا بىر ئادەم قىلىپ كۆرسەتكىنى سىلى ياسىغان مۇشۇ دورىنىڭ كۈچىمۇ زادى؟

----ياق. ئالدىن پەرەز قىلغىنىمدەك، بۇ دورا كۆز ئالدىمىزدىكى ئادەمنى خاتا كۆرسىتىپ قويمايدىكەن. تۇنجى قېتىم سىناق قىلىشىم بولغاچقا، بەك ھاياجانلىنىپ كەتكەن ئوخشايەن. ئۇلۇغ بوۋام مەشھۇرنى كۆرۈۋېتىپ، ئۇ ھەقتە يېزىلغان « مەشھۇرى » ناملىق ئەسەرنى ۋە بۇنى سەمىيلىك بىلەن يېزىپ چىققان ئاپتونۇمى ئۆزىگە ئەسەپ كېتىپتەن. زىيادە ھاياجان مېنى خىيال بىلەن چۈشكە ئوخشاپ كېتىدىغان ئاجايىپ بىر رېئاللىققا غەرق قىلىۋېتىپتۇ. شۇڭا، سېغىنغان ئادىمىنى ---- « مەشھۇرى » نىڭ ئاپتونۇمى سىلىگە ئارىلاشتۇرۇپ قويۇپتەن .

-----ھە، ئېيتماقچى، ---- ئەگىپ- ئەگىپ، گەپنى يەنە ئۆز قىزىقىشىم تەرەپكە يۆتكىدىم مەن،---- مەن ئوقۇغان ماتېرىياللاردا مەشھۇرنىڭ سەللىسىنىڭ تەقدىرى ھەققىدە ھېچنەمە دىيىلمەپتۇ. ئۇ ۋاپات بولۇش ئالدىدا، رەڭگىنى ئۆزگەرتىپ تۇرۇدىغان شۇ سەللىسىنى قويۇپ كېتىپتۇۋالارمىدى يا بولمىسا ئۇ ئالەمگە ئۆزى بىلەن بىرگە ئېلىپ كەتكەن بولغىمىدى؟ ماۋۇ دوراڭلىنى ئىچكەندىن كېيىن كۆرگىلى بولىدىمۇ ئۇنى؟

----دېققىتىڭلا سەللىدىن نېرى كەتمىدى- ھە؟ ---- خۇرسىنىشقا ئوخشاپ كېتىدىغان غەلىتە بىر تەلەپپۇزدا جاۋاپ بەردى خۇدا بەردى شۈكۈر ئوغلى مەشھۇرى، چىرايىدىكى ئۆڭۈشكە ئوخشاپ كېتىدىغان تۈسنى يوقۇتۇشقا تىرىشىپ، ---- راستىنى دېسەم، بۇ تەرىپى ھازىرغىچە ماڭمۇ سىر. بۇنداق دىيىشىمىدىكى سەۋەپ، ئۇلۇغ بوۋام مەشھۇرنىڭ تازا مۇھىم قىسمەتلىرىنى كۆرۈۋاتسام سىلى كىرىپ قالدىڭلا. دېققىتىم چىچىلىپ كەتتى. بۇنىڭدىن ئىلگىرى بۇ دورىنى سىناپ باقمىغان ئەمەسمۇ؟ شۇڭا، سىلىنىڭ سەللە ھەققىدىكى سوئاللىڭغا جاۋاپ بېرىشىم تەس. لېكىن، بىر نەرسە ئېنىق، مەشھۇردىن كېيىنكى دەۋرلەردە ئۆتكەن كىشىلەرنىڭ سەللە غەۋغاسىدا ئەسىر- ئەسىرلەپ جاڭجاللىشىپ ئۆتكىنى راست. مانا كۆرۈپ تۇرۇۋاتىمىز، ئۇنىڭ جىددىلى تېخى مەھەللىمىزدىمۇ تۈگۈمەپتۇ. مۇشۇنىڭدىن قارىغاندا، ئۇلۇغ بوۋام مەشھۇرى ئۇ ئالەمگە ماڭار ۋاقتىدا سەللىسىنى قويۇپ كەتكەنمىدىكىن دەيمەن .

----توغرا، مەنمۇ شۇنداق ئويلايمەن! ---- ئۇنىڭ پەرىزىگە ۋارقىراپ دېگۈدەك ئاۋاز قوشتۇم مەن. ئەمەلىيەتتەمۇ، ئۇنى قويۇپ كەتكەن بولسىكەن دېگەننىلا ئويلاپ يۈرەتتىم، ---- نىمىشقا دېسەڭلا، مەھەللىمىزدە ھازىرغىچە بولۇۋاتقان جىددەللىرىنىڭ ھەممىسى ئاشۇ سەللىگە مۇناسىۋەتلىك. تېخى تۈنۈگۈنلا ئۈچ ئادەم بىر بولۇپ، دادىسىغا قارىلىق تۇتۇپ سەللە يۆگۈۋالغان بىرىسىگە پىچاق تىقىۋەتتى....

-----ياپىرىمەي!..... ئىختىيارسىز ھالدا پىشانىسىگە ۋاقتىدە بىرنى ئۇرۇۋەتتى ئۇ، ---
- مەشھۇرى دېگەن سۆزنى فامىلە قىلىۋالغىنىم توغرا بولغانىكەن. بەك توغرا بوپتۇ... ھەربىر ئادەم
بۇ دورا ئارقىلىق ئاتا- بوۋىلىرىنى... مۇشۇنچىلىك چۈشۈنىش ئىمكانىيىتىگە ئېرىشەلسە... ۋاھا!
بۆگۈن مەن بەك خوش. كېلىڭلا ئاداش، ئاتا- بوۋىلىرىڭلا زادى قانداقراق ئادەم، سىلىمۇ بىر سىناپ
كۆرۈپ بېقىڭلا.

-----ياق، ياق. دېدىمغۇ، مەن تارىخقا ئۆچ. گۈتمۈشكە دائىر ئىشلارنى زادىلا بىلگۈم يوق.
بوۋىمىزنىڭ كىم ۋە نىمە بولۇشى بىلەن نىمە چاتقىمىز... تاپماقچى بولغان بالىلىرىمىزنىڭ، بولسا
نەۋرىلىرىمىزنىڭ ئەھۋالىنى كۆرسىتىپ بېرەلەيدىغان دورا بولسىدى... ----- كىچىك قۇتۇدىكى
دورنى ئېلىپلا ئېغىزىمغا قويۇۋاتىدىغاندەك، چۆچۈپ ئورنۇمدىن تۇرۇپ كەتتىم مەن .

-----بوپتۇ. ئۇنداقتا، سىلى ئوقۇغان مەشھۇرنى بىرلىكتە كۆرۈپ باقايلى، --- دېدى ئۇ، مېنى
سىناۋاتقانداك بىر نەزەردە، --- سەللىگە ئائىت ئۇچۇرلار چىقىپ قالامدۇ تېخى .

-----ھە، ھىم... ئۇنداق بولسا بوپتۇ ئەمىسە. لېكىن، ئاداش، بۇ دورا بىلەن باشقا خەقلەرنىڭ
ئاتا- بوۋىلىرىنىمۇ كۆرگىلى بولامدۇ؟

-----بولىدۇ. دورىنى ئىككىلىمىز تەڭ ئىچىمىز. ساناقنى مەن سانايىمەن، سىلى بەدىنىڭلىنى مېنىڭ
بەدىنىمگە تەگكۈزۈپ ئولتۇرۇسىلە. قولۇمنى تۇتۇپ يۇرساڭلىمۇ بولىدۇ. ھە، باشلىدۇق ئەمىسە.
ماۋۇ دورىدىن بىر تېمىم يۇتۇڭلا....

بىز ھېمىشە ئىچىدىغان ئاق ھاراق تەك ئاچچىق بولمىسىمۇ، لېكىن، قىرتاق ۋە قاڭشىق پۇرايدىغان
بىر تېمىم سۇيۇقلۇق گېلىمنى بىلىنەر- بىلىنمەس نەمدەپ ئۆتتى. ئارىدىن بىر نەچچە دەقىقە
ئۆتەر- ئۆتمەيلا دورا كۈچىنى كۆرسىتىشكە باشلىدى. پۈتۈن دىققىتىم كۆزۈمگە
مەركەزلەشكەندەك بولدى. كۆرۈۋاتىمەنمىكىن دېسەم، قەلبىمدە سېزىۋاتقانداك، چۈش
كۆرۈۋاتىمەنمىكىن دېسەم، كۆز ئالدىمدىلا كۆرۈنۋاتقان چىرايلارنى كۆرۈپ ھەيران قالدىم.
قەلبىمۇ، كۆزۈم تەڭ كۆرۈۋاتاتتى. باشقىچە ئېيتسام، كۆزۈم قەلبىمگە كۆچكەندەك ياكى
قەلبىم كۆزۈمگە تۇتۇشىپ كەتكەندەك ئىدى....

-----ئەسسالامۇ ئەلەيكمۇ، ئاقساقال!

چۆچۈپ قولۇقىمنى تۇتۇپ قويدۇم. كۆرۈنۋاتقان بۇ ئادەمنىڭ گېپىمۇ ئاڭلىنار دەپ ئويلىمىغان
ئىكەنمەن. خۇدابهردىنىڭ قايسى سانى سانغىنىغا ئانچە دىققەت قىلالماپتىمەن. ئەمما، مەن
كۆرۈۋاتقان بۇ ئادەم تۇنۇشتەكلا قىلاتتى .

-----ۋائەلەيكمۇ ئەسسالام، مەخپىر خوجا جاناپلىرى!

ھە، مەشھۇرى شۇ ئىكەندە، دەپ ئويلىدۇم مەن شۇنغان ۋە ئۆزۈمنى تۇتالماي:

----نەچچە ئەسر بۇرۇن ئۆتكەن ئادەمنىڭ ئاۋازىنى ئاڭلاۋاتىمەنغۇ، خۇدابهردى. كارامتىڭلا بارىكەن جۇمۇ، --- دەۋەتتىم .

----مەنمۇ ئاڭلاۋاتىمەن. ئەنە ئاۋۇ « ۋائەلەيكوم ئەسسالام! » دەپ جاۋاپ قايتۇرغان ساقاللىق ئادەم مۇشۇ مەھەللىنىڭ شۇ چاغدىكى ئىمامى ئىكەن. ماتىرىياللاردىن ئوقۇغانلىرىم ئەينەن كۆرۈنۈۋاتىدۇ .

مەن ئاغزىمنى كاماردەك ئاچقىنىمچە كۆز ئالدىمدىكى كۆرۈنىشلەرگە قاراپ قالدىم. ھاياجانلانغىنىم ئۈچۈنمۇ ياكى خۇدابهردىگە قايىل بولۇپمۇ، ئىش قىلىپ، ئۇنىڭ قولىغا تېخىمۇ بەكراق ئېسىلدىم .

----سىلنىڭ يانلىرىغا كېلىشىمدە ، تەقىسر، --- « مەشھۇرى » ناملىق ئەسەردە تەسۋىرلەنگەندەك، كۈلۈپ تۇرۇپ داۋاملاشتۇردى مەغپىر خوجا، ----- ئەجەل- پەيمانىمىزنىڭ مۆھلەت تىزگىنى ئاللانىڭ ئىلكىدەدۇر....
----خوش...

----دەيمەنكىم، ۋاقىت- سائىتى يېتىپ، باقىغا ئۆزلىرىدىن بۇرۇنراق يول ئېلىپ قالغۇدەك بولسام، مۇنۇ سەللەم سىلگە نۇمۇنە.

----رەھمەت. سىڭ مەرتىۋە رەھمەت، ھەزرىتىم!

----بىرلا تىلىكىم، شۇ چاغدا سۈيۈمگە سىلى كىرىپ، مېنى ئۆز قولىرى بىلەن كېپەنلىگەيلا.

----بېشىم بىلەن، تەخسىر!

مەشھۇرنىڭ سەللىسى مۇشۇ ئىمامغا يادىكار قالغانمۇ نىمە، دەپ ئويلاپ بولغۇچە، يەنە بىر كۆرۈنۈشكە كۆزۈم چۈشتى.

----ئەسسالامۇ ئەلەيكوم، مەزىن جاناپلىرى!

لەپىلدەپ قار يېغىۋاتقان بىر قىشتا، غېرىبانە ئۆيگە شۇنداق دەپ سالام قىلىپ كىردى مەخپىر خوجا كۈلگەن پېتىچە.

----ۋائەلەيكوم ئەسسالام، ھەزرىتىم!

بۇ يەردىمۇ گەپ يەنىلا سەللە ھەققىدە بۇلۇندى. مەغپىر خوجا ئۆلۈپ كەتكەندىن كېيىن، سەللىسى مەزىنگە قالىدىغان، مەزىن ئۇنىڭ ئۆلۈم نامىزىدا ئۇن سېلىپ يىغلايدىغان بولۇپ كېلىشتى .

لېكىن، ئىش بۇنىڭ بىلەن تۈگىمىدى. رەڭگىنى ئۆزگەرتىپ تۇرۇدىغان سەللىسىنى بېشىغا مەھكەم ئورنىتىلغان مەغپىر خوجا، سان- ساناقسىز كىشىلەرنىڭ يېنىغا بېرىپ ، ، مۇشۇ خاسىيەتلىك سەللىنى ئۇلارغا نۇمۇنە قىلىدىغانلىقى توغرىسىدا ئۇلارغا ئايرىم- ئايرىم ۋەدە بەردى. ئۇلار قىن-

قىنىغا سىغماي قېلىشتى. تېخى قولغا چۈشمىگەن بۇ سەللىنى، ئۆزلىرى قازالاپ كەتسە كىمگە يادىكار قىلىدىغانلىقى ھەققىدە باش قاتۇرۇشۇپ، ئىلىشىپ قالاي دېدى. بەزىلەر ھەتتا، سەللىگە ۋارىسلىق قىلىدىغان يېقىن- يۇرۇقلىرىغا دىل سۆزىنى يەتكۈزۈپمۇ ئۈلگۈردى... .

-----كۆرۈۋاتامسىلە، خۇدابهرداخۇن؟ ---- ئۇن- تىنىسىز ئولتۇرغان خۇدابهردىنى نۇقۇلاپ قويدۇم مەن .

-----ۋاي كۆرمەمدىغان. مانا ھازىر سەللى جېدىلى كۆرۈنۈۋاتىدۇ .

-----راست، مەنمۇ شۇنى كۆرۈۋاتىمەن.

سەللى قېنى؟

سەللى نەدە؟

سەللى مېنىڭ....!

جىدەل ئەۋجىگە چىقتى. يۈرەكلەرگە تەڭلەنگەن خەنجەرلەر. يول- يوللاردا يېيىلىپ ياتقان قانلار....

بۇ كۆرۈنىشلەر تۈگەيدىغاندەك قىلمايتتى. ئەكسىچە، بىرىنىڭ كەينىدىن بىرى ئۇلىنىپ، ئۇزاقتىن- ئۇزاق داۋاملىشاتتى. مەنچىر خوجا بولسا، جىدەل قىلىۋاتقان كىشىلەرنىڭ ئارقىسىغا ئۆتۈۋېلىپ توختىماي كۈلەتتى....

ئەسىر- ئەسىرلەر ئۆتۈپ كەتتى. مەنچىر خوجا دوستى ئاشىق مەشھۇرنىڭ خاسىيەتلىك سەللىسى مۇخلىسلار قەلبىنى تېنىمىسىز دەيدەيگە سالاتتى .

-----مەن ئۇنىڭ ئەۋلادى بولغاندىكىن، سەللى ئەلۋەتتە مېنىڭ بولىدۇ!

-----پوقنىڭ ئىسسىقنى يەپسەن. سەللىنى ئۇ ماڭا يادىكار قىلغان!

-----شۇ سەللى نەدە زادى؟

-----ئېيتتە، ھەي نەفىسى بالا، ئىچىدە تۇڭگۇز قاترايدىغان پوق ساقال، نەگە تىقىپ قويدۇڭ شۇ سەللىنى؟!

خۇدابهردىگە كۆزۈمنىڭ قۇيرۇقىدا قاراپ قويدۇم. ئۇ، بوشلۇقتىكى قانداقتۇر بىر نۇقتىغا مت قىلماي قاراپ ئولتۇرغىنى بىلەن، قوشۇمىسى چىڭ تۈرۈلگەندى. ئېزىقلىرى بولسا توختىماي كاراسلايتتى.

نىمانداق ئۇزاق جېدەل، نىمە دېگەن شەرمەندە ئېلىشىشلار بۇ؟!

مېڭەم چىڭقىلىپ كەتتى. ئۈگە- ئۈگىلىرىمگە ئاغرىق ياماشتى. ئايىقى چىقماس دەتالاشلار مېنى ھاردۇرۇپ قويغانىدى. بولۇۋاتقان ئىشلارنى بىۋاستە كۆرۈپ، ئاۋازلارنى ئەينەن ئاڭلاۋاتقىنىمنى ھېساپقا ئالمىغاندا، بۇ كۆرۈنىشلەرنىڭ مەن سەسكىنىدىغان تارىختىن ھېچقانداق پەرقى يوق ئىدى. شۇنىڭ ئۈچۈنمۇ تارىخ دېگەنگە ئۆچ ئەمەسمۇ مەن! بىر نەرسىنى تالىشىپ ئۇرۇش بولدى دەۋاتقان، ئۇ بۇنى قىرغان، بۇ ئۇنى يوقاتقان. قارىسا ھەممىسىلا ئوخشاش گەپلەر...

پىيالىدىكى تاۋلانغان چايدىن بىر يۇتۇم ئىچىۋالدىم. تەشەنلىقىم سەل بېسىلغاندەك قىلىشمۇ، لېكىن، ھاردۇقم چىقىدىغاندەك قىلمايتتى. بىز تەرەپكە قىستاپ كېلىۋاتقان ئالامان مېنى تېخىمۇ ھاردۇرۇۋېتىشى مۇمكىن ئىدى. ھەتتا ئۇلار گۈزلىرىنىڭ ئۆتمۈش ئادەملىرى ئىكەنلىكىنى ئۇنتۇپ، «سەللە قېنى؟»، «سەللىنى قەيەرگە يۈشۈرۈشتۈڭ؟» دەپ، بىزگىمۇ پىچاق تەڭلەپ كېلىدىغاندەك بىلىنەتتى.

شۇ ئارىدا، يانفونۇم جىرىڭلاپ كەتتى. كۈندە بىر- ئىككى قېتىم تېلېفۇنلاشمىساق چىداشمايدىغان قىز دوستۇم بىلەن خېلى ئۇزاق پانگىلىشىۋالدىم. بىر ھېساپتا، مۇشۇنداق ۋاقىتتا تېلېفۇن كەلگىنى بەك ئوبدان بولدى. ھەممە نەرسە چەت ئەلدىلا بولمايدۇ، بىزدىمۇ بار. چەتتە ئوقۇپ كەلگەن كىشىلەردىن قېلىشقىچىلىكىمىز يوق بىزنىڭ!

ئۆزۈمنى كۆز- كۆز قىلىمەن دەپ بەك ئۇزاق سۆزلەشكەن ئوخشايمەن. بىر چاغدا قارىسام، ئوخشىمايدىغانلا كۆرۈنۈش.

-----باشقا بىر سانى سانىۋەتتىڭلما؟----- دېدىم مەن، ئاۋازىمنى ئەركىن چىقىرىشقا تىرىشىپ.

-----ھە- ئە، چوڭ دادامغا توغرىلاپ ساندىم.

.....بوز ئېشەك، سەللىلىك بىر ئادەمنى ئېلىپ ئاستا يورغىلاپ كېلەتتى. ئېشەك ئۈستىدىكى كەكە ساقال ئادەم، ئارقىسىدىن بىرسى قوغلاپ كېلىدىغاندەك ياكى تۇيۇقسىز بىرەرسى پەيدا بولۇپ، بېشىدىكى كىر تۇتۇپ كەتكەن سەللىسىگە «كاپ» قىلىپ ئېسىلىدىغاندەك، ئەتراپىغا شۈبھىلىك قارايتتى. ئۆزىگىمۇ تازا ئېنىق بولمىغان ئاللىقانداق بىر گۇمان بىلەن ھەربانغا باقاتتى. ھېلىلا چىڭىتىۋالغان سەللىسى يەنە بوشاپ كېتىۋاتقاندا، خۇددى ھازىرلا «پۇر» قىلىپ بېشىدىن ئۇچۇپ كېتىدىغاندەك، ئۇنى يېنىش- يېنىشلاپ تۇتۇپ قويايتتى. سىيالايتتى، باساتتى...

«مەغپىر بوۋامنىڭ شۇ سەللىسىنى بىر تېپىۋالغان بولسام- ھە!... نەدىدۇ. زادى نەگە كەتكەندۇ شۇ سەللە؟!...» ئۇنىڭ قولىلا ئەمەس، خىيالىمۇ سەللىدە ئىدى.

ئاللىقاچان ئالەمدىن ئۆتكەن بىر ئادەمنىڭ چىرايىنى كۆرۈپ، ئاۋازىنى ئاڭلاپ ئولتۇرغاننى ئاز دەپ، ئۇنىڭ خىيالىنىمۇ بىلىپ تۇرۇۋاتقىنىمغا ھېچ ئىشەنگۈم كەلمەيتتى. ماڭا مۇشۇنداق كارامەت كۆرسەتكەن خۇدابەردى شۈكۈر ئوغلى مەشھۇرىنى دۇنيادا كام ئۇچرايدىغان سۆزلەر بىلەن ماختىغۇم

كېلەتتى - يۇ، يەنە نىمىشقىدۇر، تىلىمنىڭ ئۇچىغا كېلىپ قالغان گەپلەرنى ئېغىزىمدىن چىقارغۇم كەلمەيتتى. ئېغىزىمنى مىدىرلىتاتتىم، ئۇمەللەيتتىم... يەنە چىقىرالمايتتىم. بۇنىڭ سەۋەبىنى چاقماق تېزلىكىدە بىلىپ يەتتىمكى، بۇ مەندىكى سەھۋەنلىك ئەمەس، بەلكى مەھەللىمىزنىڭ ئادىتى ئىكەن. ھە - ئە، مەھەللىمىزنىڭ سەھۋەنلىكى ئىكەن. شۇ تاپتا يەنە بىر ئىشىمۇ ئېسىمگە كەلدىكى، دۆڭگەشمۇ مەھەللىمىزنىڭ ئادىتى. مەن ئۈزۈمچە بۇنداق ئادەتلەرگە ئوچ، خۇددى تارىخقا ئوچ بولغاندەك....

----- ئېشەككە مىنىپ كېلىۋاتقان بۇ ئادەمنىڭ نىمە ئويلاۋاتقانلىقىنىمۇ بىلگەندەك قىلىمەن، خۇدابهرداخۇن؟ ----- تىلىمنىڭ ئۇچىدىكى مەدھىيە سۆزلىرىنى نەگىدۇر تۈزۈتۈپتىپ، كۆرۈۋاتقىنىم ھەققىدە ناھايىتى تېزلا ئېغىز ئاچتىم مەن .

----- ھە - ئە، چوڭ دادامنىڭ خىيالىدىكىنى مەنمۇ بىلىپ تۇرۇۋاتىمەن. ئۇنىڭ ئېسى - يادى مەغپىر بوۋامنىڭ سەللىسىدە قاپتۇ. ----- ئۇ، ماڭا كۆزىنىڭ قۇيرۇقىدا بىر قارىۋېتىپ، ئەلدىكى نۇقتىغا قالدۇ، ----- توۋا.... دورىنىڭ بۇنچىلىك ئۈنۈمى بولارنى زادىلا ئويلىماپتىكەنمەن. راست، بەك قالتىس ئىش بولدى. چوڭ دادامنىڭ سەللە كويىدا يۈرگىنىنى، سىلى دېگەندەك، ئۇنىڭ ئوي - خىيالىنىمۇ.... بىلىپ تۇرۇۋاتىمەن مانا .

----- راست نىمە دەپ ئات قويدىڭلا بۇ دورىغا؟ ----- ئېشەكنىڭ بېقىنلىرىغا دېۋىتىپ كېلىۋاتقان كەكە ساقال ئادەمدىن كۆزىمنى ئۈزمەي تۇرۇپ، شۇنداق سورۇدۇم مەن خۇدابهردى شۈكۈر ئوغلى مەشھۇرىدىن.

----- ئات؟ ھە، دورىغا دەمسىلە، ----- مەڭدەۋاتقانداك جاۋاپ بەردى ئۇ، ----- تېخى ئات قويمۇدۇم.

----- بۇ بولماپتۇ. بۇنداق ئوبدان، ... كارامەت نەرسىنىڭ ئېتى بولمىسا قانداق بولۇدۇ، ----- تامىقىمنى قايتا - قايتا چاكىلدىتىپ ۋە قىرىپ تۇرۇپ داۋاملاشتۇردۇم مەن، ----- ھازىرلا ئات قويۇۋېتەيلى. گۈزەل، ئېسىل ئىسىم بولسۇن. يازغۇچى بولغاندىكىن (ئۆزۈمنى مۇشۇنداق ئاتاشقا ئامراق ئىدىم) ئىسىمنى مەن قويۇپ بېرەي بولمىسا. بۇ، ئىككىمىزنىڭ ئورتاق تۆھپىسى بولۇپ قالسۇن. دورىنىڭ ئىسمىنى مەشھۇرى ھاشىم، ياكى بولمايدۇ شەرىپتى ھاشىم قويساق قانداق؟ بۇنداقتا، دورىنى ئىجات قىلغۇچىنىڭمۇ، پىنىنى قويغۇچىنىڭمۇ نامى ئوخشاشلا بىلىنىپ تۇرۇدىغان بولۇدۇ. ئۇنىڭ ئۈستىگە بەك پاساھەتلىك ئىسىملار بۇ .

----ياق. دورنىڭ ئىسمىنى كېيىن قويۇمەن. ... ئۇنى ھەممە تەرەپتىن سىناپ بولغاندىن كېيىن قويۇمەن. لېكىن، جەزمەن ساپ ئۇيغۇرچە ئىسىم بولۇدۇ. شەرىپتى، شىپائى... دېگەندەك ئىسىملارنى ھەرگىز يېقىن يولاتمايمەن.

----ئۇنداقتا، بۇ...

مەن پەقەت شۇنداقلا دېيەلدىم. خۇدابەردى شۇكۇر ئوغلى مەشھۇرى تىلىمنى ئۆمەللىپ، كۆزلىرىگە تەلمۈرۈپ قالغىنىمنى كۆرمىدىمۇ ياكى قەستەن كۆرمەسكە سالدۇمۇ (بەلكىم كۆرمىدىغۇ دەيمەن. شۇنداق بولغاي ئىلاھىم)، ئۆزى تىكىلىپ تۇرغان بايقىق نۇقتىغا مەت قىلماي قاراپ ئولتۇراتتى. يېنىدا مېنىڭ بارلىقىمنى بىلمەيدىغاندەك، ھېلىلا دېگەن گەپلىرىمنى زادىلا ئاڭلىمىغاندەك (ئېھتىمال ئاڭلىغاندۇ. ئاڭلىسا نەمە بوپتۇ؟!) قىلاتتى.

يېڭى بىر ئىختىراغا شېرىك بولالمايدىغىنىم سەۋەپلىك، خىيالىم چېچىلىپ تۇرسىمۇ، نىمىشقىكىن خۇدابەردىنىڭ قولىنى قويۇۋەتمەپتىمەن. كەشپىيات مېۋىسىدىن بىر ئۇنىڭغا ئوڭچە ھوزۇرلىنىشىنى خالىمىغاندىمەن، بەلكىم.

بوز ئېشەككە مىنىپ كېلىۋاتقان سەللىلىك ئادەمنى شۇنچە ئېنىق كۆرۈپ تۇرۇۋاتساممۇ، خۇدابەردى مەندىنمۇ ئېنىق كۆرۈۋاتقاندەك، مەن كۆرەلمىگەن بىر قىسىم يەرلەرنى كۆرۈۋاتقاندەك... بىلىنەتتى. مۇمكىن بولسا، كۆزۈم خۇدابەردىنىڭ كۆزىگە ئايلىنىپ قالسا، سېزىلمەس ۋە كۆرۈنمەس بىر ھالەتتە ئۇنىڭ پوستىغا كېرەلسەم...

مەن ئۇنىڭ قولىنى تېخىمۇ چىڭ تۇتتۇم. سەللىلىك ئادەم ئېشەكنى بارغانسېرى تېز چاپتۇرۇپ كېلەتتى .

«..... خىت چۇ، چۇ!... قوتۇر»!...

تارىسلىداپ تېگىۋاتقان كۆك تاياق، ئۆلەر تىرىلىشىگە قارىماي چېپىپ كېلىۋاتقان ئېشەكنى يەنمۇ ئىتتىك چېپىشقا مەجبۇر قىلاتتى. بۇرۇن تۆشۈكلىرى كەرىلىپ، تىلى ساڭگىلاشقا باشلىغان ئېشەك ئەڭ زور تىرىشچانلىق كۆرسىتىۋاتقان بولسىمۇ، ئۈستىدە ئولتۇرۇپ، بېقىنلىرىغا تاپانداپ - تېپىپ كېلىۋاتقان بۇ ئادەم ھېچ رازى بولۇدىغاندەك قىلمايتتى. ئۇمۇ ئېشەك بىلەن تەڭ تەرلەيتتى، ھاسىرايتتى....

«ئەستىغپۇرۇللا!... خىت چۇ دەيمەن، تاپ گۈيىنىڭ ئېشىكى.... ھارام يەيدىغان ئۆلەرمەن»!...

مانا ئەمدى قىقاس - چوقانلار ئېنىق ئاڭلاندى. ئېشەكلىك ئادەمنىڭ نەمە سەۋەپتىن قاچقىنىمۇ ئايان بولدى .

--- توختا ھەي، ناھەلى! رەڭگىنى ئۆزگەرتىدىغان سەللە داداڭنىڭ ئۆيىدىكەن. تاپالساڭ، ئۇنى ساڭا بېرەي، دېدىڭ. دادامنىڭ ئۆيلىرىنى بۇزۇپ، تۈپ - تۈز قىلىۋەتسەممۇ سەللە تېپىلمىدى. مېنى

گوللاپ، سەللىگە ئۈزۈك ئېگە بولماقچى بويسەن. مەنپىر خوجا سېنىڭ ئەجدادىڭ بولغىنى ئۈچۈنلا سەللە سېنىڭ بولامدۇ؟ سەللىنى ئۈزۈك تىقۇپسەن. بەلكىم، بېشىڭدىكى سەللە شۇدۇر. ئۇنىڭ رەڭگىنى ئۆزگەرتىپ، قاسماق سىياق بىر سەللىگە ئوخشىتىپ قويغانسەن. سېنىڭ قولۇڭدىن ھەربالا كېلىدۇ. لېكىن، سەندىن دەردىمنى ئالماي قويمايمەن. تۇختا، ئوغرى. يا سەللىنى بەر، يا بۇزۇلغان ئۆينى ئوڭشا....!

---- قاچما، جادىگەر! قىڭغىيىپ قالغان مەسچىتتە ناماز ئوقۇسا ساۋاپ. مەسچىتتىن ساۋاپ تاپساق، رەڭگىنى ئۆزگەرتىدىغان سەللىنى تاپماي قويمايمىز، دەپ مەسچىتنى يېڭىلاپ سالغىلى قويماي، مەھەللىدىكى ئەر زاتىنىڭ بارىنى تام ئاستىغا. -- ئۆلۈمگە تۇتۇپ بەردىڭ. بۇنىڭغا تېخى مەسچىت تېمى بېسىۋېلىپ ئۆلگەن ئادەم شېھىت بولۇدۇ، دېگەن پەتىۋانى چىقاردىڭ. جەننەتكە كىرگەن ئادەم بىز ئىزدەپ يۈرگەن سەللىگە جەبرى. چاپاسزلا ئېرىشىدۇ، دېگەن يېرىڭمۇ بار. ئىمامىمىز، دەپ يۈرسەك، بىزنى ئەخمەق قىپسەن. ئېرىمنى تېپىپ بەر، ئوغرى!

---- دادامنى تۆلەپ بەر!

---- ئاكامنى تېپىپ بەر!

---- ھەي ساختىپەز ئالۋاستى، ئادەم سىياقىغا كىرىۋالغان ئىبلىس! ---- بۇ، قىقاس. چۇقانلار ئارىسىدىن ئۈنلۈكچاق چىققان تۇنجى ئەرنىڭ ئاۋازى ئىدى، ---- مېنى داغدا قويۇپ، ئەمدى نەگە قاچاي دەيسەن؟ مەھەللىگە كېلىپلا مەن بىلەن ئاغىيە بولدۇڭ. قارا تۈرۈك بولغىنىم ئۈچۈن ئىلىمىڭگە ئىشەندىم. رەڭگىنى ئۆزگەرتىدىغان سەللە ھەققىدە ۋەز ئېيتىپ، مېنى ئايلىاندۇردۇڭ. ئۇنى تاپساق تەڭ مەنپەئەت ئالىلى. مېنىڭ ئىككى كۈنلىكىم قالدى. مەندىن قالسا سېلىگە قالسۇن، دېدىڭ. بېرىپ. بېرىپ، خۇتۇنلىرىنىڭ قورسىقىدىكى ھامىلە بىز تاپماقچى بولغان سەللىنىڭ دۈشمىنىكەن. كىتاپ كۆرسەم شۇنداق چىقىپ قالدى. سەللىنىڭ دۈشمىنى سىلىگىمۇ دۈشمەن. جان بولسا جاھان، ئاش بولسا قازان، دەپتىكەن. سەللىنى قولغا چۈشۈرۈۋالغاندىن كېيىن بالا دېگەننى تېپىۋالمايدىلا، دېدىڭ. نەشە چېكىپ كىرگەن بىر كۈنى خوتۇننى بولۇشىغا ئۇرۇپتىمەن. خوتۇننىڭ بويۇدىن ئاجراپ كەتتى. ئەمدى ئاڭلىسام، سەن يۇقارقى مەھەللىدىمۇ شۇنداق دەپ، نۇرغۇن خوتۇننى بويۇدىن ئاجراتقانكەنەن. ئۇ يەردە ئېتىڭ مۇھەممەت ئىكەندۇق. بۇ يەرگە كېلىپ، ئېلى ئىمام، دېدىڭ. ئېيتتە، بىزنى ئالداپ، ئەر ئەدبايىنى يوق قىلىپ، مەھەللىنى سەللىسىز لەر باسسۇن دېدىڭمۇ. سەللىلىكلەر يوق بولسا، رەڭگىنى ئۆزگەرتىدىغان سەللە مېنىڭ بولىدۇ، دېدىڭمۇ. ئۇخلاپ چۈشۈڭ. سەللە مېنىڭ. بېشىڭدىكى سەللىنى تارتىۋالماي قويمايمەن!

---- يا ھەزرەت. مەھەللىمىزدە بىر ئەر بولسىمۇ ھايات قايتۇ. ئەمدى ھېچ بولمىسا سەللە جىدىلى تۈگەر. لېكىن، ... لېكىن، خالايق، ئۇ ئىبلىس كېتەر چېغدا مۇنۇ ئەر كەككە : سەللىنىڭ ئەڭ ئەشەددىي دۈشمىنى خوتۇن خەقنىڭ ماتكىسى دەپتۇ.

---- بۇ نىمە دېگىنى؟

----بالا تۇغۇدىغان بارلىق خوتۇن خەقلەرنىمۇ يوق قىل دېگىنى.

----ئۇخلاپ چۈشى. قات-قات ئىشتان كېيىۋالايلى. يامنى كەلسە، ئۆلۈپ كەتكەن ئېرىمىزنىڭ ئورنىغا سەللىنى بىز يۆگەيمىز.

-----شۇنداق. بىزگىمۇ يارىشىدۇ سەللە.

-----پوقنى سوۋۇتماي يېيىشىپسەن! ---- ئاقساق كېلىۋاتقىنىغا باقماي، گۈلدۈرمەمدەك ۋارقىرىدى ھېلىقى ۋىجىك ئەر، ---- مەھەللىدە مەن بىرلا ئەر قايتىمەن. سەللىنى ئوڭچە يۆگەرمەن دەۋاتسام، سەنلەر نىمە دەپ چەن سوقۇشۇۋاتىسەن؟! ھەرقايسىڭ خىيالىنى خام ئەيلەشمە، سەللە مېنىڭ!

----ئېرىم ناھەق كەتتى، سەللە مېنىڭ!

----مېنىڭ!

كالتەك-چۇماق، ئارا-ئاسقاقلارنى كۆتۈرۈشۈپ قوغلاپ كېلىۋاتقان كىشىلەر بىردىنلا توختاپ، ئەر-ئايال تائىپىسى بويۇچە (ئەرلەر يوق ھېسابدا بولسىمۇ) ئايرىلدى. ئېنىقكى، ئۇزۇن ئۆتمەيلا «مەن» ۋە «سەن» دېگەن تائىپىگە بۆلۈنەتتى. ئەمدى ئۇلارنىڭ ئىلگىرلىشى مۈمكىن ئەمەسدى. «شۈكرى...»!

شۇنداق دېگىنىچە ئېغىر-ئېغىر نەپەس ئالدى سەللىلىك ئادەم ۋە ھاسىراپ كېتىۋاتقان ئېشىكىنى ئۇرۇشتىن توختىدى. ئۇ، ئارقىسىدىن كېلىۋاتقان شاۋقۇن-سۈرەننىڭ بىردىنلا ئۆزارا جىدەل-ماجرىغا ئايلىنىپ كەتكىنىنى ھېس قىلغانىدى. ئىلگىرىغۇ تالاي قېتىم شۇنداق بولغان. بۇ قېتىمىمۇ شۇنداق بولۇشىنى كىم بىلىپتۇ؟

«خىخ، ئېشىكىم!...» ئۇ، چېپىشتىن يورغىلاشقا ئۆتكەن ئېشىكىنى مۇشۇ بىر ئېغىز گەپ بىلەن ئەركىلىتىپ قويدى. ئەمدىكى ئېشەك، ئۇنىڭ مۇڭدېشى ئىدى.

«نېمىشقا مەھەللىمۇ-مەھەللە چېپىپ يۈرۈيمىز؟ دەيدىغانسەن-ھە، ئېشىكىم؟ ---- بىر خىلدا كېتىۋاتقان ئېشەككە لايىدە قاراپ قويۇپ، داۋاملاشتۇردى ئۇ، ---- جاۋاب ئاددىي: سەللە ئۇچۇن. سەن بىلمەيسەن، سەللە بەك مۇھىم نەرسە، جانىۋار. شۇ نەرسە بولسا، ھەممىنى قىلالايسەن، ھەممە نەرسە سېنىڭ بولىدۇ. ئىقلىمنىڭ خۇجىسى بولغان ئاپپاق خوجا ھەزرەتنى بىلمەيسەن؟ ھە، ئۇ ۋاقىتتا سەن تېخى تۇغۇلمىغان، بىلمەيسەن. مەنمۇ بىلمەيمەن. لېكىن، ئۇ زات خۇسۇسىدا ئاڭلىغانمەن. ئۇنىڭمۇ سەللىسى بولغانىكەن. ئۇنىڭ سەللىسىنى تۈرلۈك-تۈمەن رەڭگە ئۆزگەرتىپ دېيىشىدۇ. بىر تۇرۇپ، ئۇ زاتى مۇبارەكنىڭ شۇ خاسىيەتلىك سەللىسىنى ئۇلۇغ بوۋام مەغپىر خوجا ھەزرەتكە نۇمۇنە بولۇپ قالغانىدىكىن دەيمەن. بوۋامدىن ئاپپاق خوجىغا قالغان بولغىمىدى-يا؟ ھەي، كىمدىن-كىمگە قالسا ئوخشاشقۇ. لېكىن، شۇ سەللە ھازىر قېنى؟ گەپنىڭ ھەممىسى شۇنىڭدا،

جانىۋار. كۆردۈڭغۇ، رەڭگى ئۆزگەرمەيدىغان مۇشۇ سەللىم بولغىنى ئۈچۈن، قايسى مەھەللىگە بارسام جامائەت ماڭا ئىشەندى. ئادەتتىكىچە بولسىمۇ بىرەر سەللىگە ئېگە بولۇپ قالارمىزىكىن دەپ، ماڭا قىلمىغان خوشامتى قالمىدى. نان بەردى. قىز بەردى. ئاقچا بەردى. ھەتتا، خوتۇنلىرىنىمۇ بەردى. ئاخىرىدا، سىزىقىمىدىن چىقىمىس بولۇپ، بۇيرۇغان ھەرقانداق ئىشىمنى بەجا كەلتۈردى. ئۇلار سەللىگە خۇمار بولۇپ، ئۇگۇدىمۇ سەللى چۈشەيدىغان ھالغا يەتكەندە، تېخى تېپىلمىغان سەللىنى مەندىن قىزغانغۇدەك بولدى. ئەنە شۇ چاغدا، ئۇلارنى بىر- بىرىگە سالدۇم. شۇنداق قىلمىسام سەللىنىڭ قەدرى بولامدۇ؟ قەدرى يوق سەللىنى تاپقاننىڭ قىممىتى بولامدۇ؟ چۈشەنگەنسەن، مۇشۇ كويىدا مەھەللىمۇ- مەھەللى قاتراپ يۈرۈمىز جانىۋار. سەللى ئىزدەپ بارمىغان يېرىمىز قالمىدى. قىلمىغان ئىشلىرىمىزمۇ ئاز.... لېكىن، جانىۋار، ھەممە يەرنى يېنىش- يېنىشلاپ ئاخىرلۇپ، بىزنىڭ ئۆيىنى پەقەت بىر قېتىم ئاقتۇرغاندەك تۇرۇمىز. ھە- ئە، شۇنداق قىپتۇق. بىر قېتىم ئاقتۇرۇپ قويغانغا چىقىدىغان سەللىمىدى ئۇ؟ يەنە ئاقتۇرايلى. يېنىش- يېنىشلاپ ئاقتۇرايلى. ئۇنى چوقۇم تاپمەن. بېشىمىدىكى مۇشۇ سەللىمگە تايىنىپ، رەڭگىنى ئۆزگەرتىدىغان ئاشۇ خاسىيەتلىك سەللىنى تاپماي قويمايمەن. ئەمدى نۆۋەت ئۆز ئۆيۈمگە»....!

----- ئۆز ئۆيۈمگە؟! ---- چۈچۈپ ۋارقىرىۋەتتى خۇدابهردى، ---- دادامدىن ئاڭلىغىنىم راست ئوخشىمامدۇ. ... راست ئىكەن- دە!

----- چوڭ داداڭلىنىڭ ئېتى نىمە بولدى شۇنداققا؟ ---- ئۇ گەپ قىلغان پۇرسەتتىن پايدىلىنىپ دەرھال ئېغىز ئاچتىم مەن. بايا ئۇنى خاپا قىلىپ قويدۇممىكىن، دەپ ئەنسىرەپ ئولتۇراتتىم .

----- مۇشۇنىڭ ئۆزۈم مېنى قىزىقتۇرۇپ كەلگەن ئىش ئىدى. باياتىن بېرى كۆرگەنلىرىم بۇ سىرنى يېشىۋەتتى، ---- ئۇ بىكارلىنىپ قالغان پىيالىلەرگە چاي لىقلاپ قويۇپ، سەسكەنگەندەك بىر ھالەتتە داۋام قىلدى، ---- چوڭ دادامنىڭ دادام بىلىدىغان ئىسمىدىن ئالتە- يەتتىسى بارىكەن. دادامنىڭ ھايات ۋاقتىدا دەپ بېرىشىچە، چوڭ دادامنىڭ دادىسى ئەزان قىچقىرىپ قوويغان ئىسمى ئىبىرەنخوجا ئىكەن. ئېھتىمال، ئۇلۇغ بوۋام مەغپىر خوجىدىن ئىبىرەت ئالىلى دەپ قويغان بولغىدى. بىراق، كېيىنكى كۈنلەردە ئۇ ئۆز ئىسمىنى ئۆزگەرتىۋاپتۇ. كېيىنكى مۇقىم ئىسمىنى داداممۇ بىلمەيدىكەن. خەقتىن ئاڭلىشىمچە، ئۇ ئىسمىنى كۈندە بىر ئۆزگەرتىپ تۇرغانىكەن. بەزىلەرنىڭ گېپىچە، ئەتىگىنى بىر خىل، چۈشتىن كېيىن يەنە بىر خىل ئىسىم قوللانغان دېيىشىدۇ. ئاڭلىسام، ئۆمرىنىڭ ئاخىرىغا بارغاندا، قويۇۋالغان ئىسمى ھەددى- ھېساپسىز كۆپ بولۇپ كېتىپ، ئىسمىنىڭ زادى نىمە ئىكەنلىكىنى ئۆزۈم بىلمەس بولۇپ قالغانىمىش.

----- توۋا قىلدىم....

مەن بۇ قېتىم چىن دىلىمدىن ياقامنى تۇتتۇم. مەن سەسكىنىدىغان تارىخنىڭ تېخىمۇ غەلىتە يېرى مانا ئەمدى كۆرۈنۈۋاتقاندەك قىلاتتى .

« راست، ئۆيىنى تۈزۈك ئاقتۇرماپتىمىز، ئېشىكىم. » ئۇ، ئېشىكىنى سۆز بىلەن ئەركىلىتىپ تۇرۇپ، تاياق بىلەن قاتتىق بىرنى سالدى. « خت! تېزراق، تېزراق...! »

نەپسى ئارامغا چۈشكەن ئېشەك يېڭىباشتىن چېپىشقا باشلىدى. چىغىر يولىنىڭ ئىككى يېقىدىكى ئارىلاپ- ئارىلاپ كۆرۈنىدىغان شالاڭ يېشىللىقلار، ئاچ قورساق ئېشەككە سۇۋارلا قېنىق ۋە يېقىملىق يېشىللىق بولۇپ كۆرۈنەتتى .

« ھەي ئېست، ھەي ئېست! نىمىشقىمۇ ئويلىمىغاندىمەن. چىراقپاي تۈۋى قاراڭغۇ دەيدىغان گەپ بار ئەمەسمىدى بىزدە. يەنە كېلىپ، چوڭ ئوغلۇم دېگەن گۈيىنىڭ بىر چاغدا: < رەڭگىنى ئۆزگەرتىدىغان سەللىنى تېپىۋالسام ماڭا بېرەمسىز > دېگەن گېپىمۇ ئېسىمگە كەلمەپتا. ئالىمادىس، شۇ ئىنساپسىز گۈي تېپىۋالغان بولسىچۇ؟ ھەي!... شۇنىڭدا بىر گەپ بار. چوقۇم...! »
ئېشەك ئۇچقاندەك چاپاتتى. سەللىلىك ئادەم ئولتۇرالمىيالا قالدى. ئۇنىڭ قوۋۇرغىلىرى غاراسلايتتى. بېقىنلىرىغا سانجىق تۇرۇپ، ئۈچەيلىرى ئۈزۈلۈپ كېتىدىغاندەك ئاغرىيتتى. بېشىدىكى كىر سەللە خۇددى بىر كىشى تارتىۋاتقاندەك پات- پاتلا چۇۋۇلۇپ كېتەتتى. بۇياقتىن يۆگەپ بولغۇچە، ئۇ ياقىتىن چۇۋۇلۇپ تۇراتتى. يەنە تۇرۇپ- تۇرۇپلا ئۇنىڭ بېشىدىن ئاجراپ چىقىپ، سەللە قېنى دەپ بولغۇچە باشقا كېيىلىپ بولاتتى.

« مەن بىلەن تولا قېرىشما، --- دەيتتى ئۇ، چېپىپ كېتىۋېتىپ، كىمدۇر بىرىگە، --- مەن قاسىم، ياق، سۇلتان... بۈگۈنكى ئىسىمىم نېمىدى؟ ھە، موللاخۇن. مەن موللاخۇن رەڭگىنى ئۆزگەرتىدىغان شۇ سەللىنى تاپماي قويمايمەن. ئەنە شۇ چاغدا ھەممىڭنىڭ ئەدىپىنى بېرىمەن. سەللە مېنىڭ...! »

----- ئاۋۇ قېچىپ كېتىۋاتقان قاسىم دېگەن ئوغرىنى تۇتۇڭلار!

--- ياق، ئۇنىڭ بۈگۈنكى ئىسمى موللاخۇن. موللاخۇن ئاتلىق ئاۋۇ ئالدار كوسىنى تۇتۇڭلار!

--- بوش قويۇۋەتمەڭلار ئاۋۇ كازراپنى!

ئۇ، قايىقتىندۇر كېلىۋاتقان بۇ ئاۋازنى خىرە- شىرە ئاڭلىغاندەك بولدى. قايسىبىر مەھەللىنىڭ ئادەملىرى يەنە توۋلاپ كېلىۋاتامدىكىن. ھېچ بولمىسا بېشىدىكى سەللىنى بولسىمۇ تارتىۋالسىمۇ دەۋاتامدىكىن.

« خت چۇ! خت...!! »

ئۇنىڭ ئاۋازلىرى پۈتۈپ كەتتى. تاياق تۇتقان ئوڭ قولى تاياق يېگەندەك ئاغرىدى. تايىقتەك قاتتى. بىراق، ئېشەك چاپمىغاندەك، بىرەر قەدەممۇ ماڭمىغاندەك بىلىنەتتى. بېشىدىكى سەللە بولسا ھامان چۇۋۇلۇپ باراتتى...

«خەپ گۈيىنىڭ سەللىسى، مەغپىر بوۋامنىڭ ھېلىقى سەللىسىنى تېپىپلا ئالسام، سەندەك سەللىنى ئەۋرەت لاتىسى قىلمەن. ئوتقا سېلىپ كۆيدۈرمەن!»

ئۇنى قورقۇتقان ئاۋاز كۈچۈيۈپ كېلەتتى. ئاۋاز كۈچەيگەنسېرى نەس باسقان بۇ سەللىمۇ شۇنچە ئىتتىك چۇۋۇلاتتى. تۇزۇپ كېتىدىغاندەك بۇزۇلاتتى. باشتىن چىقىپ، قۇيۇندەك پىرقىرايتتى، توپتەك سەكرەيتتى. ئۇ، ئوراپ ئۆلگۈرەلمەيتتى. بېسىپ يېتىشەلمەيتتى....

بىرچاغدا، سەللە چۇۋۇلۇپ، ئېشەكنىڭ ساغرىسىدىن ئېشىپ باردى. ئېشەك چاپقانسىرى، ئۇ لەيلەپ ۋە ئۇزىراپ، ھاۋادا ئاق بايراق تەك لەپلەپ ماڭدى. ئەمدىلىكتە ئېشەكنىڭ چېپىشى راستىنلا ئاستىلاپ قالغانىدى. ئۇنىڭ ئۈستىدىكى ئادەمۇ بېشىنىڭ ئېغىرلىشىپ كېتىۋاتقانلىقىنى سەزدى. قانداقتۇر بىرنەرسە ئۇنىمۇ، ئېشەكنىمۇ ئارقىسىغا تارتىپ تۇرۇۋاتاتتى.

«ئەستاغپۇرۇللا...!»

ئۇ، شۇنداق دېگىنچە ئارقىسىغا قارىدى. قارىدى. يۇ، ھەيرانلىقتىن ئېشەكتىنمۇ يىقىلىپ چۈشتى.....

ئۆيگە كېلىپ ئەسلىشىچە، ئۇنىڭ سەللىسى چۇۋۇلۇپ، كۆزى تەكۈسىز يىراقلارغا ئۇزىراپ كەتكەنىدى. سەللىنىڭ بىر ئۇچى ئۇنىڭ بېشىغا باغلىنىپ تۇراتتى....

«قارا بېسىپتۇ، ---- دەپ ئويلىدى ئۇ، شۇ كۈندىكى ۋەقەنى قورقۇنچ بىلەن غىل- پال ئەسلەپ ۋە ئارقىدىنلا، ---- ياق، ئويغاق تۇرۇپ قارا باسامدۇ، چۈش كۈرۈپتىمەن. ياقەي، چۈش دېگىنىم نېمىسى، شۇنداق بىر ئىشنى ئويلاپ قالغان ئوخشايمەن....» ---- دېدى يەنە مۇجىمەللىك بىلەن مۇئەييەنلەشتۈرۈپ.

نىمىلا بولمىسۇن، ئۇنىڭ سەللىسى بېشىدا تۇراتتى. بۇرۇنقىدىن بەك كىرلىشىپ كەتكەن، سەللىگە ئوخشىماي قالغان بولسىمۇ، يەنىلا بېشىدا ئىدى. بۇ تەرىپى ئۇنى سەل قانائەت تاپقۇزغاندەك قىلاتتى. لېكىن، رەڭگىنى ئۆزگەرتەلەيدىغان شۇ سەللىنىڭ غېمى....

---- دادا، ھەممە ئۆيىنى بۇزۇپ، تۈپ- تۈز قىلىۋەتتۇق. مەغپىر بوۋامنىڭ سەللىسىنىمۇ تاپالمىدۇق. ئەمدى نەدە ياتىمىز؟ ---- ئۇ، سەللىنى تولا ئويلاپ جىلى بولۇپ تۇرغان بىر ئەتىگىنى شۇنداق دەپ سوراپ قالدى چوڭ ئوغلى، ئونبىر ياشلىق سەللىبەگ.

---- ئىسمىمنى قوشۇپ دادا دە، گۈيى!، ---- بوشاپ كېتىۋاتقاندىن بىلىنىۋاتقان سەللىسىنى چىڭتىپ تۇرۇپ ۋارقىردى ئۇ، ---- ھەممىسى سەن گۈيىنىڭ ئىشى. سەللىنىڭ بار يېرىنى دەپ بەرسەڭلا ئىش تۈگۈمەمدۇ؟ ئىسمىڭنى سەللە نامى بىلەن ---- ئۇلۇغ نام بىلەن ئاتىغىنىمغۇمۇ رازى ئەمەسسەن. سەندەك ھارامسۇيدۈككە سەللە يارىشامتى ئەسلى.

---- سەللىنى ئاكام تىقىپ قويۇپتۇ. ھە، مەھەممەت دادا؟

-----قاشم دادا، شەئەبەگ ئاكاشنى ئۇشىغىز، ھېلىقى نەيشىنى تېپىپ بېيىدۇ تازا.

-----نەمە دېيىشۋاتسەن؟ بالام تۇرۇپ ئىسمىنى بىلىشمەسەن؟! مېنىڭ بۆگۈنكى ئىسمىم تاپقاق قارى. بىلىشتىڭمۇ، تاپ- قاق- قا- رى...!

ئۇنىڭ كۆزلىرى قاراڭغۇلىشاتتى. مېڭىسى زىڭلىدايتتى. ئەس- يادىغا سەللىدىن باشقا نەرسە كەلمەيتتى. دۇنيا- سەئە ئىدى. بەختىمۇ سەئە ئىدى. سەللىدىن ئۆزگە نەرسىنى كۆرمەيتتى. ئۇنىڭدىن باشقا ھېچنەرسىنىڭ گېپى قولۇقىغا كىرمەيتتى. سەللىگە باغلانغان سۆزلىرىمۇ شۇ قەدەر پاساھەتلىك ئىدى .

-----بالىلىرىم! ---- دېدى ئۇ، مەسچىتتە سۆزلىگەندەك تىترەك ۋە مۇڭلۇق ئاۋازدا، ---- سەئە بەك ئۇلۇغ نەرسە. مەغپىر بوۋاڭلارنىڭ سەللىسى تېخىمۇ شۇنداق. مەھەئە- مەھەللىلەرنى ئاخشۇرۇپمۇ ئۇنى پەقەت تاپالمىدىم. ئۇ چوقۇم مۇشۇ ئۆيدە. ئۇنىڭ بار يېرىنى چوقۇم بىرەرسىڭلار بىلىسىلەر. ماڭا دەپ بېرىڭلار، شۇ سەئە زادى نەدە؟ سىلەر تېخى كىچىك. ئۇنىڭ قەدرىگە يەتمەيسىلەر. ئۇنى تېپىۋالساقۋاغۇ نەمە دېسەڭلار شۇ بولىدۇ. ھازىرقىدەك جاڭگالدا مال بېقىپ يۈرمەيسىلەر....

-----مەغپىر بوۋانىڭ شۇ سەللىسى راستىنلا شۇنداق يامانما، تاپقاق قارى دادا؟

-----ئۇنى شەئە بەگ ئاكاش بىلىدۇ.

تاپقاق قارى، بالىلىرىنىڭ ئۆزىنى ئالداۋاتقانلىقىغا ئەمدى رەسمىي ئىشەندى. ئۇنىڭ بار يېرىنى بىلىمىسە شۇنداق گەپ قىلىشامدۇ بۇ نىمىلەر؟ تىقىپ قويغان بولۇشمىسا، ئۇ سەئە راست يامانمۇ دەپ سورامدۇ؟ يامانمۇ دېگىنى، مۇھىمۇ دېگىنى. مۇھىملىقىنى سورىغان ئادەم ئۇنى بىلمەي قالامدۇ. يەنە كېلىپ، 11 ياشقا كىرگەن بالىنى كىچىك دېگىلى بولمايدۇ. ئويىناپ يۈرۈپ بىر يەردىن تېپىۋالغان بولسا.... ئاتا- بوۋامدىن قالغان بۇ كونا ئۆينىڭ ھەممە بۇلۇڭ- پۇچقاقلرىنى ئاقتۇرۇپ بولالمىغىنىم راستقۇ. ھازىر ئادەمگە ئىشىنىدىغان جاھان ئەمەس. بالايۇۋاقا تېخىمۇ ئىشەنچسىز. مىراس تالىشىپ دادىسىنى ئۆلتۈرۈۋەتكەن بالا ئازمۇ؟ ئەدىناسى، ئۇ بارغان مەھەللىلەردىكى ئوغۇل بالىلار سەئە ئۈچۈن دادىلىرىغا نەمە كۈنى كۆرسەتمىدى؟ سەللىنىڭ خاسىيىتىنى تولۇق چۈشەنمەيدىغان بالىلار شۇنچىلىك قىلغان يەردە، سەللىدىن باشقا گەپلەرنى ئاڭلىماي چوڭ بولغان بۇ ھارامسۈيدۈكلەر نىمىلەرنى قىلمايدۇ؟

«توختا، ---- دېدى ئۇ چىشلىرىنى غۇچۇرلىتىپ، ئۆز- ئۆزىگە، ---- سەن ئىتنىڭ كۈچۈكلۈكىنى تاپقاقا بېسىپ ئاندىن تاپتۇرمىسام»....

تاپقاق قارىنى رەئە قىلغىنى، بالىلارنى بىر- بىرلەپ تاپقاقا باسقانىڭمۇ ئۈنۈمى بولمىدى. ھەممىسىلا بىلمەيمەن دېيىشنىڭ ئورنىغا « ئاكام بىلىدۇ »، « ئۇكام بىلىدۇ » دەپ بىر- بىرىگە بالىلارچە دۆڭگەشتى. بۇ ھال ئۇنىڭ ئىمانىنى ئېزىقتۇردى. گۇمانىنى تېخىمۇ كۈچايتتى. ئۇنىڭ

كۆزىگە ھېچنەمە كۆرۈنمىدى. پارقراپ قاراپ تۇرۇشقان بالىلار ئۇ ئىزدەۋاتقان سەللىنىڭ ئالدىدا ھېچنەمە ۋە ھېچنەمە.... ئەمەسدى.

----- كۆڭلۈم تۇيۇپ تۇرۇدۇ، مەغپىر بوۋاڭلارنىڭ سەللىسى مۇشۇ يەردىكەن، ----- دېدى ئۇ، تايماقتىن قورقۇپ، تاغ قاپتىلىدا قاتار تىزىلىپ ئولتۇرغان بالىلارغا، ئۇزۇن زامانلاردىن بۇيان غايەت كۆپ توختام سۇلار يىغىلىپ قالغان تەگسىز جىلغىنى كۆرسىتىپ.

بالىلار غال- غال تىترەيتتى. تاپتاق قارىنىڭ ئۆڭ- سىلى ئۆچكەن گاچا خوتۇنى ھازىرلا زۇۋانغا كىرىپ قالىدىغاندەك، بوغۇق ئاۋازدا خىقىرايتتى، قىقىرايتتى....

----- ئۈنۈڭنى ئۇچۇر، گاچا! ----- دېدى ئۇ، بالىلارنى تولا ئۇرۇپ يېرىلىپ كەتكەن تايماقنى خوتۇنغا تەڭلەپ، ----- بالىلارنىڭ ئۆلگىلى بارمايدۇ، سەللى ئىزدەپ بارىدۇ، سەللى! ئەمدى ئۇ، سەللى ئۈچۈن ھەممىدىن كېچىش نىيىتىگە كەلگەندى .

«جان بولسا جاھان، ئاش بولسا قازان دەپتىكەن، ----- ئەسەبىيلەشكىنىدىن جالاقلاپ تىترەپ تۇرۇپ شۇنداق دەيتتى ئۇ، ----- ماڭا ھەمدەرد بولمىغان، ھالىمغا يەتمىگەن سەندەك بالىلارنى! تاپماي قويمايمەن شۇ سەللىنى. سەن ۋاپاسىزلارنى جىلغىغا تاشلىۋېتىپ، ئۆيىنى يېڭىباشتىن ئىزدەيمەن. ياتقان يەرلىرىڭنى، ئوينىغان جايلىرىڭنى! بۇ قېتىم ھېچبىر قويمى ئاقتۇرۇمەن. ئۆيىنى ئاقتۇرۇپ بولۇپ، ھە، ئۆيىنى يەنە ئاقتۇرۇپمۇ سەللىنى تاپالمىسام، باشقا مەھەللىلەرنىمۇ قايتا ئاقتۇرۇمەن. ئەمدى ئاياللارمۇ ساق قالمىدۇ.... ----- ئۇ، بىر ھازا قاينىغاندىن كېيىن، بىردىنلا ئېسىگە كەلگەندەك بولدى، ----- نېمە دېدىم؟ سەللى ئۆيدىنمۇ تېپىلماي قالسا دېدىمما؟ ياق. تېپىلمايدىغان ئىش يوق. سەللى چوقۇم مۇشۇ ئۆيگە تىقىپ قويۇلغان. مۇشۇ شۇمەكلەر تىقىپ قويغان. بولمىسا مۇشۇنداق ۋاقىتتىمۇ بىلمەيمەن، دېمەي، بىر- بىرىگە دۆڭگەپ يۈرەمدۇ؟ زادى بۇلارنى كۆزدىن يوق قىلىش كېرەك! مۇشتۇمدەك تۇرۇپ ۋاپا قىلمىغان ئادەمدىن غەرەز ئۇققۇدەك بولغاندا ۋاپا كېلەمدۇ؟ سەللى تالىشىپ ماڭا پىچاق تىقىدۇ بۇلار. ۋاپاسىز ئادەمدىن ئىت ياخشى!.... جان بولسا جاھان، ئاش بولسا قازان.... ماڭا دېگەن جان بولسا جاھان، سەللى بولسا قازان. ياق، ھەممە!... سەللى بولسا يەنە ئاش، خوتۇن. خوتۇن بولسا بالا.... ھەي، يەنە شۇ ۋاپاسىز بالا»....!

----- سەللى ئاشۇ كۆرۈنگەن سۇنىڭ قېتىدا، ----- دېدى ئۇ، ئەڭ كىچىك ئوغلىغا ۋە ھېلىغىچە لام- جىم دېمەي تۇرۇشقان باشقا ئوغۇللىرىغا بىر- بىرلەپ ئالىيىپ قويدى، ----- بىرلا سەكرىسەڭ سەللىنىڭ ئۈستىگە چۈشسەن. ئۇنى تاپساڭلا، بۇ يەرگە ئۆزلىكىڭدىن ئۇچۇپ چىقسەن. ھە، سەكرە!

ئاق- قارىنى تازا بىلمىگىنى ئۈچۈنمۇ ياكى باياتىدىن بېرى دېگەن چىرايلىق گەپلەرنىڭ تەسىرىدىنمۇ، كىچىك ئوغلى ھېچ ئىككىلەنمەيلا جىلغىغا سەكرىدى .

----- ھە، ئەمدى سەن سەكرە! ----- دېدى ئۇ، ئوتتۇرانچى ئوغلىغا، ---- كۆردۈڭمۇ، ئۇكاڭ
غىڭ قىلماي سەكرىدى. لېكىن، ئۇ كىچىك بولغاچقا سەللىنى تارتىپ چىقالمايۋاتىدۇ. سەن ئۇنىڭغا
ياردەم قىل. سەللىنى بىرگە ئېلىپ چىقىڭلار. تېز بول...!

بۇ چاغدا، 11 ياشلىق ئوغۇل سەللىبەگىڭمۇ سەۋر قاقچىسى توشقاندى. ئۇ، لىققىدە ياشقا تولغان
كۆزلىرىنى دادىسىغا قادا تۇرۇپ:

----- ئۇنىڭدىن كېيىن نۆۋەت ماڭا كېلىدۇ. ھە، تاپقاق قارى دادا! --- دېدى.

----- ئىسمىمنى يەنە ئۇنتۇپ قاپسەن بەدبەخت، بۈگۈنكى ئىسمىم راھەتباي.

---- سىز بىلەن تۇرۇشقا مەنمۇ تويىدۇم. خوش، راھەتباي دادا! ---- دېدى بالا ۋە ھاڭزۇقىپ
تۇرغان ئۇكىسىنى سۆرىگەن پېتى جىلغىغا سەكرەپ چۈشۈپ كەتتى .

«ئۇھ!» دېدى راھەتباي ۋە كەينىگە ئۆرۈلۈپلا يەنە خاتىرجەملىكى بۇزۇلدى. قورساق
كۆتۈرگىنىگە بەش ئاي بولغان گاچا خوتۇنى يۈز- كۆزلىرىنى مۇرلاپ، ئاللىنىمىلەرنى دەپ تۆ-
تۈتلىگىنىچە يىغلاپ ياتاتتى .

«سەللىنىڭ ئەڭ ئەشەددىي دۈشمىنى خوتۇن خەقنىڭ ماتكىسى»!...

بىردىنلا شۇنداق ئويلىدى ئۇ ۋە خوتۇنىنىمۇ جىلغىغا چۈشۈرمەكچى بولدى. ئۇ، خوتۇنىغا ئەمدىلا
يېقىنلىشاي دەپ تۇرۇشقا بىرمۇنچە قوي- ئۆچكىلەر ئۇنىڭ ئەتراپىغا مەرەپ كەلدى. تونۇدىكى،
بۇ، بالىلىرى بېقىۋاتقان ماللار ئىدى .

«قوينىڭ قولىدىن نېمە كېلىدۇ؟»

ئۇ شۇنداق دېگىنىچە خوتۇنىنىڭ قولىغا ئېسىلدى. دەل شۇ چاغدا كۈتۈلمىگەن بىر ئىش يۈز بەردى.
قوي- ئۆچكىلەر خۇددى يۇيۇنماقچى بولغاندەك، بىرىنىڭ ئارقىسىدىن بىرى جىلغىغا سەكرەشكە
باشلىدى. سەكرىگەن قوي- ئۆچكىلەر ھەددى- ھېساپسىز كۆپ ئىدى. ئۇلار يەنە ئۈزۈلدۈرمەي
سەكرەۋاتاتتى .

ئۇ، ماللىرىنىڭ بۇ قەدەر كۆپ ئىكەنلىكىنى زادىلا ئويلىمىغاندى. توختىماي سەكرەۋاتقان قويلارغا
قاراپ، ئۇنىڭ ئىچى سەل ئېچىشقاندەك بولدى. سەكرەشكە تېخى ئۈلگۈرمىگەنلىرىنى بولسىمۇ
تۇتۇپ قالغۇسى كەلدى .

---- ھۇشت- ھۇشت! نەگە بېرىشسەن گۈيىنىڭ قويلىرى، توختاش!

----- ئىمام بولمەن. مە! ئىمام ---- سېمىز بىر قوشقار شۇنداق دەپ مەرىگىنىچە
جىلغىغا سەكرىدى .

«توۋا!» دەپ ياقىسىنى تۇتتى راھەتباي، قوينىڭ زۇۋانغا كىرگىنىگە ھەيران بولۇپ. ئارىدىن نەچچە تىنق ۋاقىت ئۆتەر. ئۆتمەيلا ئۇنىڭ ھەيرانلىقىنى خۇمارى باشتى .

«سەكرەپ چۈشۈپ كەتكەن قوشقار ئىمام بولۇمەن دېدىمما؟... راست، شۇنداق دېگەندەك قىلىدىغۇ. ئىمام؟ توغرا، ئىمام بولۇش ئۈچۈن سەللە بولۇشى كېرەك. سەللە بولمىسا ئۇلار نىمىشقا سەكرەيدۇ؟ قوي دېگەن ساق جانىۋار، بىلمەي قالمايدۇ. سەللە ئەسلىدە جىلغا ئاستىدىكىدە! بالىلارنىڭ بىرەرسىدىنمۇ ئۇنداق. مۇنداق ئاۋاز چىقىمىدى. ئاشۇ شۇمتەكلەر تىپىۋاپتۇ. دە، ئۇنى. ھەي، ۋاپاسىز كۈچۈكلەر، بىر ئېغىز تىنىپ قويۇشمىدىڭ. مېنى يەنە گوللاشتىڭ. قوي دېگەن ھايۋانچىلىك بولالمىدىڭ. ھەممىنى قىلغان سەن سەللىگە. ئۆكلىرىڭنى ئازدۇرۇپ... خەپ، سېنىڭ تاپقان سەللىنى تىنقۇلغىنىڭنى بىر كۆرەي. پايخانىلىرىڭنى ئۇشتۇۋېتىمەن. توختا، ھازىرلا كۆرسەن، سەللە مېنىڭ»...!

راھەتباي ئەسەبىي قىزغىنلىقتىن ئەس. ھۇشىنى يوقاتقاندى. ئۇ، ئۆلۈم، ئېغىر ئايغ خوتۇن... دېگەنلەرنى ئۇنتۇپ، خىيالى بىر تۇيغۇ قېتىدا جىلغا گىرۋىكىگە كەلدى ۋە «يا بىسىمىلاھا!» دېگىنىچە ئۆزىنى تاشلىدى .

جىلغا سەللىنى راستىنلا يۇشۇرۇپ ياتقاندا ئۇن. تۇنىسىز تۇراتتى. قاياتتىندۇر ئاڭلىنىۋاتقان قىقاس. چۇقانلار بارغانسېرى يېقىنلاپ كەلمەكتە ئىدى....

---- ئاشۇ گاچا ئايالىنىڭ قورسىقىدا قالغان بالا، دادام شۇكۇر ئاخۇن شۇ ئىكەن، --- ئۆز. ئۆزىگە سۆزلەۋاتقاندا دېدى، چاناقلىرى ياشقا تولغان خۇدابهردى شۇكۇر ئوغلى مەشھۇرى .

مەن ھېچقانداق ئىنكاس قايتۇرمىدىم. بۇ ھەقتە گەپ قىلغۇدەك قىزغىنلىقىمۇ قالمىغاندى. پەقەت تارىخقا بولغان ئۆچمەنلىكىم تېخىمۇ ئاشتى. بىر ئامال قىلىپ، تارىختىن كەلگۈسىگە يۈزلەنمەكچى، تارىخ دېگەن بۇ نەرسىدىن ئۈزۈل- كېسىل يۈز ئۆرۈمەكچى بولدۇم. «تارىخقا لەنەت!» دەيدىم مەن ۋە چۈش كۆرۈۋاتقاندا بىر تۇيغۇ قېتىدا چاچراپ قويۇپ، ھېلىقى دورىنى كاپ قىلىپ قولۇمغا ئالدىم .

----- نېمە قىلىسىلەر؟ توختاڭلا، رېئاكسىيە قىلىدۇ!

خۇدابهردىنىڭ گېپىمۇ قولۇقىمغا كىرمىدى. ئۇ، يۈگۈۈپ كېلىپ بولغىچە، قۇتىدىكى دورىنىڭ ھەممىسىنى دېگۈدەك ئىچىۋەتتىم ۋە:

---- ئەۋلادىنى كۆرسىتەلمەيدىغان بۇنداق دورىنى... ---- دېدىم. ئارقىدىنلا ئىلھامم كەلگەندەك، ئېنىقراق ئېيتقاندا، نىمە كۆرسەم كۆرەي دەپ: ---- مەنۇس بىر! دەپ توۋلۇدۇم، خۇدابهردىنىڭكىگە ئوخشىمايدىغان ئۇسۇلدا ساناشقا تىرىشىپ. مەقسىتىم، ئەجداد ھەققىدىكى ھەرقانداق گەپلەرنى ئۇنتۇپ، بۇنىڭدىن كېيىنكى ئەۋلادلىرىمنى كۆرۈپ بېقىش ئىدى .

----بىر! ---- يەنە بىر قېتىم ۋارقىرىدىم مەن، مېھمان ئىكەنلىكىمنى ئۇنتۇپ، گاژگۈنلۈك بىلەن .

دېگەندەك، مۆجىزە يۈز بەردى. كۆزۈمگە راستىنلا بىر نەرسە كۆرۈندى: تېخى ھېلىلا تېلىفۇنلاشقان قىز دوستۇم---- تويلاشماقچى بولغان ئايالىم يىراقتىن بىر ئوغۇل بالىنى يېتىلەپ كېلىۋاتاتتى. ئايالىمنىڭ چىرايى سولغۇن، بالا بولسا ماڭىلا ئوخشايتتى .

----مۆجىزە، خۇدابهرداخۇن، مۆجىزە! بالامنى كۆردۈم! ---- دورىنى خۇددى مەن كەشىپ قىلغاندەك خوش بولۇپ كەتتىم مەن.

----ۋاي، دورىنىڭ بۇنداق رولى بولسا تېخىمۇ ياخشىغۇ. راستىنلا مۆجىزە!

-----بۇ قانداق گەپ بولۇپ كەتتى خۇدابهردى؟ ---- قوپاللا سورۇدۇم مەن، بالامنى تېخىمۇ ئېنىق كۆرگەندىن كېيىن جىددىيلىشىپ، ---- بالانىڭ بېشى گەجگىسىدە تۇرۇدۇ- يا، ئەستاغپۇرۇللا...!

-----ئىككى! ---- دەرغەزەپ بىلەن يەنە سانسىم مەن. ئەمدى، بېشى گەجگىسىگە ئورۇنلاشقان بىر ئادەم، بېشى ئىت، بوينىنىڭ تۆۋەن تەرىپى ئادەمگە ئوخشايدىغان بىر مەخلۇقنى يېتىلەپ كەلمەكتە ئىدى.

مەن زادىلا تاقەت قىلىپ تۇرالماي، جان- جەھلىم بىلەن ساناشقا باشلىدىم.

-----ئۈچ!.... ۋاي، خۇدابهردى، بۇ نىمە گەپ، ئىت باشلىق بىر ئادەم ئۆزىدىن ئېگىز بىر ئېشەكنى بالام دەپ يېتىلەپ كېلىۋاتىدۇغۇ. خۇدايىم، بۇ ماڭا نىمە تارتقۇلۇق. تۆت....!